


# مقدس مٽي

ڪهاڻيون



عباس سارنگ

# مقدس مٽي

( ڪهاڻيون )

عباس سارنگ

سنڌي ادبي سنگت، جيڪب آباد

ڊجيٽل ايڊيشن:

2017ع

سنڌ سلامت ڪتاب گهر

اڀرپنا

اول کان موجود

۽،

شل ازل تائين،

قائم رهندڙ

سند ڌرتيءَ جي نانءُ

عباس سارنگ

## سند سلامت پاران :

سند سلامت **ڊجيٽل بوڪ ايڊيشن** سلسلي جو نئون ڪتاب ”مقدس مٽي“ اوهان اڳيان پيش آهي. هي ڪتاب خوبصورت ڪهاڻيڪار ۽ ليکڪ **عباس سارنگ** جي ڪهاڻين جو مجموعو آهي.

مهاڳ ۾ اخلاق انصاري لکي ٿو:  
”عباس، اڄ جي دور جو انتهائي حساس ڪهاڻيڪار آهي. هو هن سماج جي پيڙهيل ڌڻيل ۽ ڌڪاريل ڪردارن جو ڪهاڻيڪار آهي. هو ته انهن ڪردارن کي ٻولي ڏئي مڪمل اظهار ڪرڻ جي قوت ڏئي ٿو. عباس سماجي حقيقت نگاري جو خوبصورت ۽ هاڪاري ڪهاڻيڪار آهي.“

هي ڪتاب 2009ع ۾ سنڌي ادبي سنگت، جيڪب آباد پاران ڇپايو ويو. ٿورائتا آهيون عباس سارنگ جا جنهن ڪتاب جي ڪمپوز ڪاپي موڪلي ۽ ڪتاب سند سلامت ڪتاب گهر ۾ پيش ڪرڻ جي اجازت ڏني.

اوهان سڀني دوستن، پائرن، سڄڻن، بزرگن ۽ ساڃاهه وندن جي قيمتي مشورن، رايين، صلاحن ۽ رهنمائي جو منتظر.



محمد سليمان وساڻ  
مينيڊنگ ايڊيٽر (اعزازي)  
سند سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## مهاڳ

### ”ذڪاريل ڪردارن جو ڪهاڻيڪار“

هن ڪائنات ۾ ڪابه شيءِ مطلق Absolute نه آهي. سڀ ڪجهه حوالا آهن، رفرنسس آهن، انهن حوالن ۾ به جي مطلق آهي ته اها شيءِ آهي ”تبديلي“. غارن ۾ رهندڙ ماڻهن کان وٺي اڄ جي جديد گهرن ۾ رهڻي ڪرڻي پئي ڦري آهي ۽ جي Change نه آئي آهي ته اها ماڻهوءَ جي اڪيلائيءَ ۾ ڏک ۾ ۽ زندگيءَ جي بي ثباتيءَ ۾ ۽ ماڻهو ڳولا ۾ آهي. ڳولا جا سڪون ڪي تلاشي ٿي، جڏهن ته ماڻهو ڪي جي پناهه ملي به آهي ته فن ۾، فن جو آهي سُرن ۾ آهي بئنسري جي.....

زندگيءَ جي شروعات جڏهن غارن ۾ ڪئي وئي ته ماڻهو ئي فن ۾ پاڻ اظهار ڀريو..... ۽ غارن جي پتين کي چٽي..... زندگي جا قيد آهي وقت ۾..... ۽ وقت جو پاڻ کي تن حصن ۾ ورهائي ٿو ڇڏي، ماضي، حال ۽ مستقبل ۾. زندگي ان ٽڪنڊي ۾ قيد آهي. تن ڪنڊن ۾ جيڪي به حادثا ٿين ٿا. اصل ۾ ان حادثن جو اثر به عمر تي Depend ڪري ٿو. ڪڏهن ڪڏهن عمر ئي محسوس ڪرڻ جو ماپو ٿئي، ۽ ڪڏهن عمر به دخل اندازي نه ڪري..... ساڳي عمر

هوندي به ماڻهوءَ جي محسوس ڪرڻ جي سگهه مختلف هوندي آهي. ڏک ئي ماڻهوءَ کي محسوس ڪرڻ جي سگهه وڌائي ٿو ۽ جيڪو وڌيڪ محسوس ڪندو ان وٽ اظهار به سگهارو هوندو.

جيڪڏهن ڪو حادثو ٿئي، ان کي ڏسندڙ هڪ کان وڌيڪ هجن ۽ يقينن..... هڪ کان وڌيڪ مختلف اينگلس تي هوندا. انهن جو مشاهدو مختلف ٿي ويو. بلڪه ان کي محسوس ڪرڻ به ان جي عمر نه بلڪه محسوس ڪرڻ جي Capacity تي هوندو. جيڪو وڌيڪ

حساس هوندو. اهو وڌيڪ اظهار ڪري سگهندو. ائين ئي سڀ ڪجهه آهي ان غار جي ماڻهوءَ کان هن مهل تائين جي ماڻهوءَ سان ڪيڏندڙ حادثن ڪري جو به ڏک پيدا ٿيو آهي. ان جو اظهار هر دور ۾ مختلف رهيو آهي. اهو اظهار پل پوءِ چونڊ ڪهاڻيءَ ۾ هجي.

ڪهاڻي – آدم ۽ حوا کان شروع ٿي، اڄ به آدم ۽ حوا سان ئي ڪيڏي ٿي. صرف اظهار جيئن پوءِ تيئن طاقتور ٿيندو ٿو رهي. اهو چوڻ ته ”پراڻو وقت اڄ کان بهتر هو“ يا ائين چوڻ ته اڳ واري ڪهاڻي اڄ جي ڪهاڻي کان وڌيڪ بهتر آهي. اهو سراسر غلط آهي. صحيح ته اهو آهي، سماج ۾ جيئن ترقي ٿيندي رهي تئين، ڪهاڻي ۾ به ترقي ٿيندي رهي. ڊاڪٽر اسحاق انصاريءَ پنهنجي هڪ انٽرويو ۾ چيو ته ”جمود ٿيندو ئي نه آهي. جمود نه اڳ هو ۽ نه هاڻي، ته تخليقي دور جي شروعات ئي هاڻي ٿي آهي.“

سچ ته اهو آهي ته اسان کي چيو ويو ته ڪهاڻي جو گهاٽو ٿي هڪ آهي. شروعات، وچ ۽ پڇاڙي، پر حقيقت اها آهي ته ڪهاڻي جي ڪا جاميٽري هوندي به نه هوندي آهي. جنهن جي

شروعات ۽ پڄاڻي هوندي به نه هوندي آهي. بلڪل ائين جيئن نيري آسمان ۾ اڏامندڙ بادل، يا ڏنل خواب. جنهن خواب کي واضع ڪرڻ جي باوجود به ڪجهه نه ڪجهه رهجي ويندو هجي. ائين ڪهاڻي ۾ به سڀ ڪجهه هوندي به ڪجهه نه ڪجهه رهجي ٿو وڃي. ائين ئي جيئن پاڻي کي ڪو Shape نه آهي. بي رنگ هوندي به رنگدار. هو ته حالتن کي ڏسي پاڻ کي Shape ٿو ڏي. ڪهاڻي به ايتري ئي نفيس آهي. ائين ئي ڏيک ڏيندي آهي. ائين ئي محسوس ڪرائيندي آهي.

اهڙن ئي لطيف احساسن کي محسوس ڪرائڻ جي سگهه عباس سارنگ ۾ آهي. عباس، اڄ جي دور جو انتهائي حساس ڪهاڻيڪار آهي. هو هن سماج جي پيڙهيل ڌڻڙيل ۽ ڌڪاريل ڪردارن جو ڪهاڻيڪار آهي. هو ته انهن ڪردارن کي ٻولي ڏئي مڪمل اظهار ڪرڻ جي قوت ڏئي ٿو. عباس سماجي حقيقت نگاري جو خوبصورت ۽ هاڪاري ڪهاڻيڪار آهي. سچ ته اهو آهي ته سنڌي ڪهاڻي کي پرڪٽ لاءِ اڄ تائين ڪي نوس معيار رکي نه ڳالهايو ويو آهي اسان جي نقاد سچائي سان سنڌي ڪهاڻيءَ جي ٻين ٻولين جي ڪهاڻين سان پيٽ ڪري ته سنڌي ڪهاڻي ڪنهن به حوالي سان معيار ۾ گهٽ نه هوندي.

سنڌي ڪهاڻي جي معيار کي وڌائڻ واري قافلي ۾ عباس سارنگ کان وٺي انور ابڙو، منور سراج، انور ڪاڪا، عبید راشدي عزیز قاسماڻي، احسان دانش، امر لغاري، فاطمه لغاري، ابراهيم کرل، اعجاز سمون، رياضت ٻرڙو، سعيد سومرو، سيف الدين سيف، انور ڪليم، محمد صديق منگيو، اصغر گگو، ممتاز لوهار، نصير ڪنير، مراد قريشي، فياض چند، اسحاق انصاري، عباس ڪوريجو، فتاح ابڙو، نور کوسو ۽ تمام گهڻي اڃا ڊگهي قطار آهي. جا ڪهاڻي قافلي ۾ شامل آهي.

عباس سارنگ جي پهرين ڪتاب پکي اڏاڻا پيار جا کان پوءِ هي ڪتاب هڪ سگهاري وڪ آهي. هن ڪهاڻي ڪتاب ۾ شامل مختصر ڪهاڻيون بلڪل پنهنجي انتهائي خوبصورتيءَ سان شامل آهن. ڪهاڻي ”جاميٽري کان الجبرا تائين“ انتهائي پاور فل ڪهاڻي آهي. لکي ٿو: ”وري فت پتي ڪٿي هڪ ڊگهي لکير ڪڍيائين، لکير

جي هڪ ڇيڙي تي ”الف“ لکيائين ۽ ٻئي ڇيڙي تي ”ب“ ۽ اڃا وڌيڪ خوش نظر آئي پر منهنجي دل دلگير ۽ اڀاڻڪي ٿي وئي، ڇو ته مون کي محسوس ٿيو انهيءَ لکير جي هڪ ڇيڙي تي مان بيٺو آهيان ته ٻئي ته هوءَ..... هڪٻئي کان جدا جدا جاميٽري ۽ الجبرا جي حسابن وانگر..... تڏهن منهنجون اکيون پر جي آيون ۽ پاڇي ڪجهه به نه بچيو.“

سچ ته اهو آهي ته عباس سارنگ جي پاڇيءَ ۾ خوبصورت ڪهاڻين جو خوبصورت ڳتڪو ”مقدس مٽي“ ئي بچي آهي. اسان سڀ عباس سارنگ مان پراميد آهيون.

## اخلاق انصاري

سچل ڪالوني لاڙڪاڻو.

## پنڪ خيال:

### ”عباس سارنگ : شعور ڏيندڙ ڪهاڻيڪار“

مختصر ڪهاڻيءَ جي آبي ”ايڊگر ايلڊن پو“ کان وٺي هن جديد دور جي ڪهاڻيڪارن ۾ عباس سارنگ تائين ڪهاڻي ڊگهو سفر طئه ڪري آئي آهي، جنهن ۾ ڪيئي تجربا پڻ ٿيا آهن.

منهنجو دوست عباس سارنگ ڪافي وقت کان مسلسل ڪهاڻيون لکندو پيو اچي ۽ اهو عمل (مسلسل لکڻ) هڪ ڪهاڻيڪار لاءِ ضروري به آهي. هن جي ڪهاڻين جي ڊگهي لسٽ آهي پر انهن ۾ تمام ننڍڙيون ڪهاڻين کوڙ سائريون آهن ۽ انهن ۾ ڪافي ته رڳو مڪالماتي ڪهاڻيون آهن.

اهڙيءَ طرح هن ڪتاب ۾ به رڳو مختصر يعني ننڍڙيون رڳو هڪ صفحي جون ڪهاڻيون ۽ ڪجهه خالص مڪالماتي ڪهاڻيون شامل آهن. ۽ اهي ئي اهڙيون ڪهاڻيون آهن، جيڪي عباس سارنگ جي سڃاڻپ آهن.

مڪالماتي ڪهاڻي لکڻ جڻ ته هڪ الڳ فن لڳندو آهي. منهنجي خيال ۾ اهڙيءَ ڪهاڻيءَ ۾ مقصد ڪاميابي سان بيان ڪرڻ ليڪڪ جو ڪمال هجي ٿو ۽ جڏهن عباس جون مڪالماتي ڪهاڻيون پڙهون ٿا ته اسان کي اهو ڪمال نظر اچي ٿو.

عباس جي ڪهاڻين جي اڀياس وقت اسان کي اها پروڙ به پئي ٿي ته هو ڪهاڻي ۾ ڊائلاگ ذريعي حق ۽ سچ جي راهه کي ڳولي لهڻ جو ڏس ڏي ٿو ۽ ڊائلاگ ذريعي ئي غلط ماڻهوءَ کي غلطيءَ جو احساس ڏياري ٿو ۽ اهو سندس ڪمال آهي. سماج ۾ اهڙا

ڪردار موجود آهن ۽ انهن کي ڪهاڻيءَ ذريعي بيان ڪرڻ ۽ انهن جي اصلاح ڪرڻ ۽ نيڪيءَ طرف وٺي وڃڻ ڪهاڻيڪار جو ڪارنامو هجي ٿو.

عباس ڪهاڻي ذريعي شعور ڏي ٿو ۽ هو ان ڪم ۾ مايوس نه ٿو ٿئي ان ڪري مسلسل لکي ٿو ۽ هونءَ به کيس چڱيءَ طرح ڄاڻ آهي ته شعور ڏيندڙ مايوس ٿيو ته جڻ ذهني شڪست کائي ويو ڇو ته مايوسي ذهني شڪست آهي.

عباس سارنگ جون ڪهاڻيون احساس جا ڳاڻن ٿيون ۽ ڪهاڻيڪار جي اها ئي ڪاميابي چئبي جو احساس جا ڳاڻي. مان سمجهان ٿو ته جيڪا ڪهاڻي ماڻهو کي دونڌاڙي وجهي، سوچڻ تي مجبور ڪري ۽ احساس ڏيارائي ته اها ئي ڪامياب ڪهاڻي ليکبي آهي.

۽ مان سمجهان ٿو ته عباس سارنگ ۾ اهي خاصيتون موجود آهن. جيڪي هن کي ڪهاڻيڪار ميجرائن ٿيون.

**سومرو شبير احمد**

جيڪب آباد.

0333\_7337296

سوچون ۽ خيال:

## "حقيقت / سچ جو سفر ۽ عباس سارنگ"

ذهن ۾ سوال اڀريو ته حساس ۽ حساسيت ڇا آهي؟ حساس ماڻهو ان کي چئجي ٿو جيڪو طبيعت ۾ نفيس ۽ نازڪ هجي. الائي ڇو ان جواب تي پاڻ کي مطمئن نه پيو ڀانيان ۽ سوال جي جواب جي ڳولا ۾ ذهن مان پنهنجي رت کي ڊوڙائيندي آخر هن خيال سان مطمئن ٿيو آهيان ته حساسيت اها آهي ته جيڪڏهن ڪو ماڻهو حساس آهي ۽ جلدي پنهنجي احساسن سان گڏ ٻين جا به احساس ۽ محسوسات کي سمجهي ۽ ان تي سوچڻ لڳي ۽ ان جي ترجماني ڪرڻ جي ڪوشش ڪري ته اها ئي حساسيت آهي. شعور جي دڳ تي پنڌ سڪڻ جي ڪوشش ۾ منهنجي هٿن کي اڪثر حساس ماڻهن جون ئي آڱريون مليون آهن ۽ اڄ به جن جون آڱريون جهلي پنڌ ڪرڻ جي ڪوشش ۾ آهيان. انهن مان هڪ آگر عباس سارنگ جي آهي. جنهن ڪڏهن به ڪٿي به منهنجو هٿ نه ڇڏيو آهي، هن منهنجي طبيعت کي جيترو سمجهيو آهي شايد ئي ڪنهن ٻئي سمجهيو هجي. هو چڱي ريت ڄاڻيندو آهي ته مان هڪ شاعر آهيان ۽ عباس سارنگ هڪ سٺو ڪهاڻيڪار آهي ۽ کيس اها به ڄاڻ آهي ته آئون ڪهاڻي جي ڪاف مان به نه ڄاڻان پوءِ به جڏهن ڪا نئين ڪهاڻي لکندو آهي ته پهريان مون کي ئي پڙهڻ لاءِ ڏيندو آهي ۽ عباس جي ڪهاڻي پڙهندي هر ڀيري سان پنهنجي ذهن ۾ زلزلو ئي محسوس ڪيو اٿم. ايڏو ڪڙو سچ ۽ ايڏي تلخ حقيقت نگاري، ڇا اسان جا ترقي پذير ماڻهو ان کي قبوليندا؟ اهو سوچيندي هڪدم ڪنهن دوست جا چيل لفظ ياد اچي ويندا آهن ”هميشه سچ لکندو ره ڇو ته سچ پاڻ مڃائڻ جو هنر ڄاڻيندو آهي.“

هڪ ڀيري عباس سارنگ جي ڪهاڻي ”فرشتو“ پڙهي ڪري اهو سوچڻ لڳس ته ڇا ايڏي ڪڙي سچائي اسان جو معاشره ڪهاڻي جي ويس ۾ قبوليندو؟ اڄ ان سوال جو جواب مون کي ملي رهيو آهي جڏهن عباس جي نئين ڪتاب ۾ اها ڪهاڻي شامل ڏني اٿم. ڪهاڻي اثرات تي ۽ ڪارائتي اها هوندي آهي جنهن ۾ معاشري جي خامين تي طنز ٿيل هجي ۽ هن جي ڪهاڻين ۾ اهي گڻ ملن ٿا. عباس سارنگ پنهنجي ڪهاڻين ۾ سچ ئي اوتيو آهي. جنهن جي سچائي جو وڏو دليل اهو آهي ته ان جي ڪهاڻين جا ڊائيلاگ ڪڙا ۽ تلخ آهن. مان عباس جي لاءِ ايترو چوندس ته هن



اسان جي معاشري جي لڪل حقيقتن کي پنهنجي ڪهاڻين ۾ ننگو ڪري اهو محسوس ڪرائڻ چاهيو آهي ته اسان ڪيترائي سچ ڍڪي ڪري لاشعور جي اونداھي ۾ اڇلائي ڇڏيا آهن. سنڌي ادبي سنگت جيڪب آباد، نوجوان ڪهاڻيڪار عباس سارنگ جو ٻيو ڪهاڻي ڪتاب ”مقدس مٽي“ ڇپرائي کيس مڃتا ڏني آهي ۽ سنگت جيڪب آباد انهي ڊگ تي هلي رهي آهي، جيڪو هن جي وڏڙن ورتو. سنگت جيڪب آباد هميشه پبليڪيشن کي خاص اهميت ڏيندي رهي آهي. ان جو ثبوت عباس سارنگ جو هي ڪهاڻي ڪتاب آهي. اميد جنهن سچائي ۽ نفاست سان عباس سارنگ محنت ڪئي آهي اها مڃتا ضرور ماڻيندي.

عمران جمالي

0313\_3444877

دل سان:

## "حساس طبيعت جو نفيس ماڻهو"

من ڪي موهيندڙ منهنجو پيءُ عباس سارنگ محبت جو پيڪر، شفقت جو درياءُ، بهترين خويين جو مالڪ، حساس طبيعت رکندڙ نفيس ماڻهو سڀني کان الڳ سوچيندڙ سڀنيءَ جو ڀلو چاهيندڙ گهر ۾ امڙ ۽ بابا سان گڏ پيٽن ۽ ڀائرن سان گهڻو پيار ڪندڙ ۽ سندن هر ننڍي توڙي وڏي خواهش جو ڏاڍو خيال ۽ احترام ڪندو آهي.

ٻين جي زندگيءَ ۾ رنگ ڀريندڙ پيءُ عباس سارنگ پنهنجي زندگيءَ مان بيحد مايوس، زماني جو ڏکيل هو. پر اڄ الله سائين ان جي زندگيءَ کي رنگين ڪري ڇڏيو آهي، سندس زندگيءَ ۾ هڪ اهڙو همسفر آيو آهي جنهن سندس زندگي جي ڏڪن تي مرهم رکي، زندگيءَ کي جيئڻ جو حوصلو ڏنو آهي.

پيءُ عباس سارنگ ڪهاڻيون لکڻ سان گڏ اداڪار به رهيو آهي. همرچو آرٽس پروڊڪشن جي اسٽيج تان اداڪاري ڪندو رهيو آهي. سندس لکيل ڊراما ۽ خاڪا اسٽيج به ڪيا ويا آهن. مون کي ياد آهي جڏهن سندن ڪو ڊرامو وغيره ٿيڻ وارو هوندو هو ته ڏينهن رات ريه رسل ڪندا هئا ۽ ان ڊرامي جا سڀيت به پاڻ ٺاهيندا هئا. جنهن جي حد تائين اداڪاريءَ جي فن سان سلهاڙيل رهيو ۽ وري

تصويرون ٺاهيندو هو ته پوءِ بس ڪمري ۾ پاڻ کي قيد ڪري ڇڏيندو هو کائڻ، پيئڻ ٿي وسري ويندو هئس سندس هڪ ڀيرو تصويرن جي نمائش به ٿي آهي.

مود جي حساب سان ڪڏهن صفا ڪاوڙيل ته ڪڏهن وري ايترو ته مزاحيه ۽ ڪلمڪ جو ڪلائي ڪلائي ڪيرو ڪري وجهندڙ ۽ ماڻ رهندو ته لڳندو وري ڪڏهن به نه ڪلندو.....

منهنجي بس اها ئي دعا آهي ته پيءُ عباس سارنگ کي الله سائين هر موڙ تي ڪاميابي نصيب ڪري ان کي وڌيڪ بلندين تي پهچائي. مان خوشنصيب آهيان ته قدرت مون کي عباس سارنگ جهڙو پيءُ ڏنو آهي.

هي ان جي ڪهاڻين جو ٻيو ڪتاب آهي پهريون ڪتاب ”پڪي اڏاڻا پيار جا“ گهڻي ڪاميابي ماڻي چڪو آهي ۽ هي ڪهاڻي ڪتاب ”مقدس مٽي“ به پڙهندڙن کي گهڻو پسند ايندو. پيءُ عباس سارنگ پنهنجي ڪهاڻين لکڻ ۾ ڏاڍو حساس آهي جيڪو هن محسوس ڪيو آهي اهو هن ڪهاڻين ۾ ڏيئي ڇڏيو آهي.

سحر سومرو

جيڪب آباد.

من جي ڊيسڪ تان:

## مان جو تنهنجي دور جو آئينو آهيان

هي منهنجو ٻيو ڪهاڻي ڪتاب آهي، پهريون ڪهاڻي ڪتاب ”پڪي اڏاڻا پيار جا“ سال 2005ء ۾ سنگت جيڪب آباد ڇپرائي پڌرو ڪيو هو. منهنجي پهرين ڪهاڻي ڪتاب اچڻ کان پوءِ مون ڪڏهن به اهو ڪونه سوچيو هو ته منهنجو ٻيون ڪهاڻي ڪتاب به ايندو پر پهرين ڪهاڻي ڪتاب جي اچڻ کان وٺي هن ٻيئن ڪهاڻي ڪتاب جي اچڻ تائين سست رفتاري سان سهي پر لڪندو ضرور رهيو آهيان.

منهنجي ڪهاڻي جا ڪردار حقيقي ۽ معاشري ۾ موجود آهن، جيڪي اڻندي ويهندي مان ۽ توهان به ڏسي سگهون ٿا. فرق رڳو ايترو ئي آهي جو منهنجي ڪهاڻيڪار جي اک ائين ته Focus ڪري ٿي جو اهي منهنجي ذهن جي Screen تان ٿيندا ڪوري ڪاغذ تي هوبهو پنهنجي ڪردار پٽاندر حرڪت ڪرڻ لڳن ٿا. منهنجي ڪوشش رهي آهي ته منهنجو پڙهندڙ منهنجي ڪهاڻين مان بيزار نه ٿئي، پر ٿورن منٽن ۾ ڪهاڻي کي پڙهي پورو ڪري ته ڪڏهن ٿڌو ته ڪڏهن گرم شوڪارو پري ۽ سوچڻ تي مجبور ٿئي ته هي اسان جي سماج ۾ ڪهڙا ڪردار ڪيئن ڪيئن گذاري رهيا آهن. منهنجي ڪهاڻي لکڻ جو مقصد سماج ۾ موجود ڪردارن جي گڻ ۽ اوگڻ کي توهان اڳيان پيش ڪيان ۽ اتفاق سان اهو ڪردار توهان جو به ٿي سگهي ٿو. منهنجي لکڻ جو پنهنجو انداز/ اسلوب/ Diction آهي. مون ان کي ڪهاڻي جو نانءُ ڏنو آهي، ڪوئي ان کي ڪهاڻي نه ٿو مڃي ته اهو ان جو مسئلو آهي. ڪهاڻي کي ڪنهن به هڪ Form ۾ قيد نه ٿو ڪري سگهجي، جيئن دنيا ۾

Theories تبديل ٿي رهيون آهن، تيئن ڪهاڻي جي Form ۽ Technic ۾ تبديلي اچڻ کا خراب ڳالهه نه آهي. توهان ڪهاڻي کي هڪئي Technic ۾ قيد ڪري صرف ختم ٿي ڪري سگهو ٿا، پر کيس ترقي ۽ واڌ ويجهه نه ٿا ڏئي سگهو. ڪهاڻي کي آزاد فضا ۾ ڇڏي ڏيو، جيئن هوفطري انداز ۾ لکي وڃي ۽ واڌ ويجهه ڪري سگهي.

سنڌي ادبي سنگت شاخ جيڪب آباد جو دل سان ٿورائتو آهيان، جنهن منهنجو ٻيو ڪهاڻي ڪتاب ”مقدس مٽي“ پڌرو ڪيو آهي. ان سان گڏ سائين اخلاق انصاري جو به ٿورائتو آهيان جنهن منهنجي ڪهاڻي ڪتاب جو مهاڳ لکيو. ان سان گڏوگڏ ڪامريڊ حاڪم مڱريو سومرو شبير احمد، عاجز شهزاد، عمران جمالي، هاشم ساغر، انتظار چلگري، سردار خان لاشاري وڪيل، مشتاق ڪلوڙ، سچڻ سائين، سيد ذوالفقار علي شاهه، خان محمد ڪيهر، س ب کوسو عبدالحق آزاد، استاد بابو عبدالستار سومرو، انور علي سومرو، ناظم، شفيع محمد ”مصري“ سومرو، ماما غلام

نبي سومرو ۽ بابا رسول بخش سومرو جن جو ساٿ مون کي ٺاهڻ ۽ سڌارڻ ۾ مدد ڪندو رهيو آهي. انهن هر موڙ تي مون کي پنهنجو ڪيو آهي. هتي آئون انهن سڀن هٿن جو به دل سان ٿورائتو آهيان، جن ڪنهن نه ڪنهن طرح سان هن ڪتاب لاءِ پورهيو ڪيو آهي. آخر ۾ هي ته ”هي اڄوڪو سچ جيئن ئي لهي ويندو ته سڀاڻي ان اميد تي وري ضرور اڀرندو ته هن کي نئين ولولي ۽ سچائي سان پنهنجي روشني پکيڙڻي آهي ۽ وري نئين صبح ۾ پاڻ گڏ هونداسين.“

**عباس سارنگ**

جيڪب آباد

0334\_2673303

## هڪ نظر: ”ڪاريگر ڪهاڻيڪار“

سنڌي ادبي سنگت جيڪب آباد جي ڪارڪردگي رپورٽ (چپيل ڪتابچو) ملي ته مون ان کي پڙهيو ته مون کي شيخ اياز جي سرچيل هڪ ست ذهن تي تري آئي ته اڃا رڃ مان رڙاچي ٿي رڙاچي ٿي.....

سڀني دوستن کي جس هجي جيڪي پنهنجي مصروفيتن جي باوجود ادبي سنگت جي پليت فارم تان سنڌي ادب جي خدمت کي به پنهنجو فرض سمجهي نڀائي رهيا آهن، ڪارڪردگي رپورٽ ۾ ساڻي عباس سارنگ جي ڪهاڻي ”فرشتو“ هڪ مڪمل ڪهاڻي آهي، جيڪا هڪ ڪهاڻي جي سڀني گهرجن کي پورو ڪري ٿي. ليکڪ پاڻ کي هڪ انسان سمجهي ٿو جيڪو فطري طور تي لالچي به آهي. لفظ انسان کي جيڪڏهن اسان لغت ۾ ڏسنداسي ته ان جي معنيٰ آهي خطا دار ۽ خطا دار لالچ ۾ اچي غلطيون ڪري ٿو. اهڙي لالچ جيڪا سڪون کي تباهه ڪري ٿي. ليکڪ جون چپيل ڪهاڻيون هڪ ڪتابي صورت ۾ پڙهڻ جو پڻ موقعو مليو. جيڪي سڀ ڪهاڻيون مڪمل هيون ۽ اهي سڀ مون هڪ ساڻي ۾ پڙهيون هيون ۽ ڪجهه وقت کان پوءِ انهن کي ٻيهر پڙهيو.

اهڙيون ڪهاڻيون دل ۾ درد رکندڙ ٿي سرجي سگهي ٿو. هڪ اهڙو درد جيڪو جيئڻ لاءِ اتساهي ٿو. جيڪو درد زندگي ۾ هڪ نئون جذبو ۽ نئون موڙ بخشي ٿو. ليکڪ جون ڪهاڻيون مختصر ۽ جامع آهن. اها سندس ئي ڪاريگري آهي ته اهڙا موضوع جن تي ناول لکجي سگهجن، انهن کي جامع انداز ۾ مختصر ڪري لکجي. موضوع عام رواجي ۽ اهڙا جيڪي اسان جي ماحول جي عڪاسي ڪندڙ هجن، اهو سندس جو ڪمال آهي.

### مشتاق ڪلوز

لاڙڪاڻو

# ڪهاڻيون

## "ويلنٽائن ڊي"

پنهنجي گهر جي ڪاريدور تائين پهتس ته فون جي گھنٽي وڳي، فون ڏانهن وڌي رسيور ڪنيم ته ٻئي پاسي کان ڪنهن عورت جو آواز آيو. چيائين ”منظور ويٺو آهي؟“  
هيو ته رانگ نمبر ۽ الائي ڪير منظور. پر مان به موڊ ۾ هيس الائي چوچئي ويس ته ”منظور ته نڪري ويو آهي.“

”ڪيڏانهن نڪري ويو آهي؟“ هن وڌيڪ منظور لاءِ پڇيو مون چيو ”اڄ نمائش گرائونڊ جو آخري ليڊي شو آهي، اتي ڪا سٺي مائي ڦاسائڻ لاءِ ويو آهي.“  
”يلا منظور موٽندو ڪڏهن؟“

”اڄ رات ٻارهين وڳي تائين موٽي ايندو.“ ۽ پوءِ لائين ڪٽجي وئي. رسيور رکڻ کان پوءِ مون کي احساس ٿيو ته منهنجي بيگم منهنجي پڪ ۾ بيٺي آهي ۽ اهو سڀ ٻئي ٻڌائين ۽ ٻئي ٻانهون، چيلھ تي رکي ٿورڙو ڪاوڙ ۾ ايندي چيائين  
”ڪنهن سان پيو ڳالهائين؟“

”الائي ڪير هئي، پر ڪنهن منظور لاءِ پڇي رهي هئي.“

”اهو منظور ڪير آهي؟“

”اها ته انهيءَ مائي کي ئي خبر!“

”پر توکان چو پڇي رهي هئي؟“

”ڇا پڇي رهي هئي؟“

”اهو ته منظور اهو ڪير آهي؟“

”اها ڪونه پڇي رهي هئي ته منظور ڪير آهي، اصل ۾ اها پڇي رهي هئي ته منظور ڪٿي آهي؟“

”ڇو تنهنجو ڪهڙو ڪم ان منظور ۾؟“ گھڻي ڪاوڙ ۾ ايندي چيائين. ”منهنجو مطلب آهي ته اهو سڀ ڪجهه اها ئي مائي توکان چو منظور لاءِ پڇي رهي هئي؟“

”ڳالھ ٻڌ، اهو ته وڌيڪ بهتر اها ئي ٻڌائي سگهي ٿي!“

”ڏس جاويدا! تون ڳالهيون ڏاڍيون گول ڪندو آهين ائين نه ڪر.....!“

”نائلا ڊيئر! ڳالهيون گول مان ڪٿي ڪندو آهين ۽ گذريل سورنهن سالن ۾ تمام گھڻي گول ته تون ٿي وئين آهين.“

جاويدا! خدا جو واسطو اٿئي، مون کي معاف ڪر ۽ هل هلي ماني ڪا.“

مان ڪمري ۾ داخل ٿيس پر ڪمري جي دروازي تان پوئتي ڏٺم ته هوءَ فون ڏانهن ڪاوڙ مان گهوري رهي هئي، جيئن پاڻ گول هئي تيئن نڪ جون ٻئي ناسون به ڪاوڙ مان وڌيڪ گول ٿيندي نظر آيون. مون چيو ”نائلا ڊيئر! هاڻي ماني ڪٿي اچ.....“ ۽ مون ڏانهن ڏسندي بورچي خاني ڏانهن هلي وئي.

اڃ رات جو ٻارهيڻ وڳي دبئي ۾ سيٽل منهنجي پاءُ جو فون اچڻو هو آئون ڪاريڊور مان فون کڻي اچي ڪمري ۾ رکي ڇڏيو. جيئن رات جا ٻارنهن وڳا ته مون هڪ گل ڪڍي بيگم کي ننڊ مان اٿاري ڏنو ۽ پيار ڪندڙن جو ڏينهن ”ويلنٽائن ڏي“ وش ڪيم هن کي به سورنهن سال اڳ وارو پنهنجو جسم ياد اچي ويو ۽ خوش ٿيندي گل ورتائين ۽ اسان ٻئي ويلنٽائن ڏي کي ملهائڻ ۾ جنبي وياسين ته فون جي گهٽتي وڳي ته بيگم کي چيم ”ناٿلا! لڳي ٿو ته دبئي کان ادا هوندو....“ رسيور کڻي هيلو ڪيم ته پرين پاسي کان انهيءَ ساڳي عورت چيو

”منظور اچي ويو؟“

مون بيگم کي ڏٺو ۽ منهنجي بيگم مون کي ڏسي رهي هئي ۽ مون ڳالهائيو.

”ها منظور ته ڳالهائين پيو.“

”اڃ سڄو ڏينهن ڪٿي هيئن؟“

”مان..... مان.....“

”تون..... تون.....“

”ڇڏ مون کي..... اهو ٻڌاءِ اڃ ويلنٽائن ڏي آهي تون نه پئي ملهائين ڇا؟“

هن کي شايد ويلنٽائن ڏي جي ڪا به خبر نه هئي ته چيائين

”اهو ڇا ٿيندو آهي؟“

”اهو پيار ڪرڻ وارن لاءِ هڪ خاص ڏينهن آهي. ان ڏينهن تي جيڪي پاڻ ۾ پيار ڪندا آهن، اهي هڪٻئي کي گل، ڪارڊ يا ٻيو ڪو تحفو ڏيندا آهن. جيئن هن وقت مان پنهنجي بيگم سان ملهائي رهيو آهيان.“

اڃا مون ايترو مس چيو ته منهنجي بيگم مون کان رسيور کسي ورتو ۽ پاڻ ڳالهائڻ لڳي.

”اهو منظور ڪير آهي؟ تون ڪير آهين؟ توکي شرم حيا نٿو اچي جو پرائي مڙدن سان ڳالهائين ٿي؟ آخر اهو منظور آهي ڪير؟ هي منهنجو مڙس آهي تنهنجو منظور ناهي، آئينده هتي فون نه ڪندي ڪر. پنهنجو منظور ٻين جي گهرن ۾ نه ڳول. هي منهنجو منظور آهي. مون هن کي ٿي دفعا منظور ڪيو آهي ۽ هن مون کي

ٿي دفعا منظور ڪيو آهي. اسان کي تنهنجي منظور جي ڪا به خبر نه آهي. سمجهي.....“

ايترو چئي وڃڻ کان پوءِ منهنجي بيگم غور ڪيو ته ٻئي پاسي کان لائين تي ڪوبه نه هو ته مون کيس مرڪي چيو.

”اصل ۾ اهو سڀ ڪجهه ڪرڻ لاءِ خادم پي سي او واري کي چيو هوم ته ٻن وقتن تي رڳو هڪ پيرونگ ڪجانءِ ۽ پوءِ باقي سمورو ڪم منهنجو هو.“

”جاويد! توائين ڇو ڪيو؟“

”رڳو تنهنجو پيار ڏسڻ لاءِ ۽ پوءِ ٻئي مرڪي هڪٻئي کي منظور ڪندي ويلنٽائن ڏي کي ملهائڻ ۾ لڳي وياسين.“





## "هڪ منت جي خاموشي"

ادبي پروگرام پنهنجي پڄاڻيءَ تي هو ۽ اسٽيج سيڪريٽري اعلان ڪيو ته: "تمام گهڻي ڏک سان هي اعلان ڪجي ٿو ته سنڌ جو سر موڙ شاعر سورهيه سنڌي لاڏاڻو ڪري ويو آهي. سڄي سنڌ انهي سوڳ ۾ ورتل آهي. سائين سورهيه سنڌي سڄي زندگي سنڌي شاعريءَ کي ارپي جڙ ته سنڌ ماءُ جو قرض ادا ڪري ويو آهي. هن جي اوچتي دڪدائڪ موت تي اسان "صرف" هڪ منت جي خاموشي ڪنداسي، جيئن هن سنڌ ڌرتيءَ جي مهان ڪوي جو اسان به قرض لاهي ڇڏيون، ته پوءِ اچو ته ڀيٽا طور هڪ منت جي خاموشي ڪري ثابت ڪيون ته اسان مرده پرست قوم نه آهيون."

اهو چئي اسٽيج سيڪريٽري پنهنجي جديد موبائل فون ڪڍي هڪ منت ڏسڻ شروع ڪيو. سموري پنڊال ۾ خاموشي پکڙجي ويئي اڃا اڌ منت به نه گذريو هو ته ساڳئي اسٽيج سيڪريٽري جي موبائل فون جي رنگ تون وڳي ۽ ساري پنڊال جي خاموشيءَ کي توڙي ڇڏيو.



## "مقدس مٽي"

آئون جيئن ڪمري ۾ گهڙيس مامو خدا بخش خط پڙهي رهيو هو. آئون سندن سامهون ئي رکيل ڪرسي تي ويهي رهيس. مامي خط مان نظر ڪڍي، مونڊيءَ کي اتي ئي جهلي نڪ تي رکيل نظر جي عينڪ مٿان ئي مون تي نظر گهمائي ۽ وري خط پڙهڻ لڳو. مان سندس منهن ۾ نهاري ڏسڻ لڳو. سندس منهن تي وقت جون سموريون رڪاوٽون موجود هيون. جيئن ته آئون کيس اڳ ئي نهاري رهيو هوس. ڇا ٿو ڏسان مامي جي اکين ۾ خط پڙهندي ڳوڙهن جا آڱر اچي ويا هئا. اهو منهنجو پهريون اتفاق هو جو مامي جي اکين ۾ ڳوڙها ڏسي رهيو هوس. مامي عينڪ لاهي پنهنجا ڳوڙها اڳيا، وري ساڳيو خط پڙهڻ لڳو. جيئن ئي مامي خط پڙهي پورو ڪيو. آئون ته اڳ ئي کيس سواليا ۽ عجب مان نهاري رهيو هوس.

مامي خدا بخش پنهنجي زندگيءَ جي تجربي مطابق جلديءَ ۾ منهنجو چهرو پڙهي ورتو. مرڪندي چيائين ”ڇا ٿو ڏسين ابا؟“ \_ ”ماما! ڪنهن جو خط آهي ۽ ان کان اڳ مون ڪڏهن به اوهان کي ائين...!“ \_ ”ها... تون صحيح پيو چوين پر ڪڏهن ڪڏهن ڦٽ اهڙا ته چڪي پوندا آهن جو عذاب جو احساس شدت سان ٿيندو آهي.“ منهنجون وايون بتال ٿي ويون. آئون سوچڻ لڳس هي مامو ڇا چئي رهيو آهي. جيڪو هميشه ڪلندو ۽ مسڪرائيندو رهندو هو. جنهن جا تهڪ زندگيءَ گهارڻ جو حوصلو ۽ احساس ڏيندا آهن، اهڙو ماڻهو ۽ اهڙيون ڳالهيون ڪري رهيو آهي! بيشڪ اهڙا ماڻهو واقعي اندران پورا هوندا آهن، اندر ئي اندر ۾ ڳرندا ۽ تڙپندا آهن. اڄ مون کي مامي تي گهڻو ئي پيار اچي رهيو هو.

”ڇا ٿو سوچين؟“ \_ ”ڪجهه به نه... ها ماما اوهان خط بابت ٻڌائي رهيا هئا.“ \_ ”ها هي خط آڪاش جو آهي، جنهن کي هتان ويندي اڌ عمر گذري ويئي آهي. جيڪو منهنجو پڳ مٿي يار هو. بس هن کي وڃڻو هو ۽ هو هليو ويو. ڀلا وڃڻ واري کي ڪير روڪي سگهيو آهي. بس هو ته هليو ويندو آهي.“ مامي جو آواز ڳورو ٿي ويو ۽ اکيون آليون ٿيڻ لڳس. وري مامو خدا بخش ڳالهائڻ لڳو ”آڪاش لکيو آهي، اسين پنهنجي ماتر پوميءَ کان جدا ٿي هر روز جيئون ٿا ۽ هر روز مرون ٿا.“

مامو خدا بخش وڌيڪ ڪجهه چئي نه سگهيو ۽ خط کي چميون ڏيڻ لڳو. مامو اڪثر مون کي پنهنجي يار آڪاش ۽ پنهنجي ننڍپڻ ۽ جوانيءَ جون ڳالهيون ٻڌائيندو رهندو آهي. مامي جي ڳالهين مان آڪاش لاءِ بيحد محبت هجڻ جي پتل خوشبوءِ ايندي آهي. هنن ٻنهي جيون جا پهريان سندر ۽ خوبصورت ڏينهن گڏ گذاريا هئا. پر پوءِ ورهاڱي جي صورت ۾ هنن يعني روح کي جسم کان ڌار ٿيڻو پيو هو. آڪاش هندوستان هليو ويو ۽ مامو هن اسلامي ملڪ ۾...

”چانهه پيئڻ؟“ موت ۾ آئون مامي جي منهن ۾ نهاري ڏسڻ لڳو. ”ڇا ٿو ڏسين؟“ \_ ”دوستي جي رشتي تي سوچي رهيو آهيان.“ \_ ”پل تون سوچ آئون جيستائين چانهه ٿو ٺاهي وٺان ۽ پل تون هي

آڪاش جو خط به پڙهي سگهين ٿو، ڇو ته تون به منهنجو دوست آهين. ”مامو بورچي خاني ڏانهن هليو ويو. ماما هميشه پنهنجو ڪم پاڻ ڪندو آهي. مون کيس ڪيترائي ڀيرا چيو آهي ”ماما! ڪانوڪريائي ڇو نه ٿا رکي؟“ پر هميشه اهو چئي نٿاڻي ويندو آهي ته ”نه بابا نه... مان ٻئي جو محتاج نه ٿيندس.“

مامي جو آئون پاڻي جو دوست آهيان. منهنجي ننڍپڻ کان ئي مون تي پنهنجو ساهه ڇڏيندو آيو آهي. پنهنجي هر ڳالهه مون سان ڪري ڇڏي. هر قسم جي صلاح مون سان ڪري. ايتري تائين جو ڌڪ سڪ به مون سان وٺيندو آهي. پر منهنجي اڃا تائين هڪ آس آهي اها هي ته آئون مامي جي ذاتي ڊائري پڙهڻ چاهيان ٿو. پر ماما نه ڪڏهن ان پنهنجي ڊائري متعلق ٻڌايو آهي، نه وري پڙهڻ جي ئي آڇ ڪئي آهي.

ماما شادي ڪئي، پر مالڪ شريڪ حيات کسي ورتي شايد ان ڪري جو کيس پنهنجي شريڪ حيات سان بي پناهه محبت هئي. مامو ٻڌائيندو آهي، ”تنهنجي مامي تمام سٺي ۽ پيار وٺيندڙ عورت هئي. هن جو منهنجي زندگيءَ ۾ اچڻ انقلاب مثال هو. پر پوءِ سڀ ڪجهه پسم ٿي ويو.“

”اڄ تون ڪهڙي دنيا ۾ گم آهين پاڻيڄا؟“ مامي چانهه اڳتي وڌائيندي چيو ”بس ماما اوهان جي باري ۾ سوچي رهيو هوس.“

”اڇا ته وڏا! ڇا سوچي رهيو هيئن؟“ مرڪندي وري چوڻ لڳو ”هن عمر ۾ منهنجي شادي لاءِ نه سوچجانءِ.“ ان ڳالهه تي منهنجي چهري تي مرڪ اچي وئي. ”وڌيڪ خبر چارڏي، نوڪريءَ جو ڇا ٿيو؟“ جواب ۾ آئون ماڻ رهيس.

منهنجو چهرو پڙهندي چيائين ”يار! اچي دل لائي اتي ان ۾ به رازق جو راز هوندو دلچاءِ ڪر.“ چانهه پي پاڻ ٻئي گهمڻ لاءِ ٻاهر نڪتاسين. چيائين ”ابا! ڪيڏانهن هلون؟“ ماما سمند تي هلڻو آهي. رات چنڊ جي چوڏهين آهي. ماما ۽ آئون هر چوڏهين جي رات سمند تي ويندا آهيون ۽ ان رات اسين دير تائين سمند تي گهمندا رهاسين. اڄ اسين ماڻ هئاسين. بس مست هو ته سمند... اوچتو مامي منهنجي ڪلهي تي هٿ رکندي چيو ”ابا! جيڪب آباد هلون؟“ ماما جي واٽان اهو سوال ٻڌي حيران ٿي ويس. ”ها ابا هاڻي آئون پنهنجي انهيءَ شهر ويندس جيڪو منهنجي جنم ڀومي آهي. جتي منهنجي ننڍپڻ ۽ جواني گذري، هاڻي آئون اتي وڃڻ گهران ٿو. هي ڪراچي شهر منهنجي وٺي جو قاتل آهي، بس هاڻي منهنجي رٽائر ٿيڻ جو وقت به اچي ويو آهي. آئون جيڪب آباد وڃڻ گهران ٿو.“ — ”رٽائر...! مون کان رٽائر ڪري وٺي.“ ها ابا... — ”پوءِ مون کي اوهان انهيءَ متعلق اڳ ڇو ڪو نه ٻڌايو؟“ — ”ابا! هاڻي ته خبر پئجي ويئي نه.“ — ”پر ماما، جيڪب آباد کان ته اوهان پاڻ ئي باغي ٿيا هئا، ڇو ته هن اوهان کان اوهان جو يار آڪاش کسيو هو. هي اهو بدنصيب شهر آهي، جتي روح کان جسم ڌار ٿيو هو.“ — ”بهر حال ڪجهه به آهي، هاڻي جيڪب آباد هلڻو آهي، تون تيار رهجانءِ.“

موت ۾ مان خاموش رهيو هوس. سمنڊ تان موٽندي ماما چيو ”ابا! تو هڪ ڳالهه ضرور محسوس ڪئي هوندي، اها هي ته آئون تو کي پنهنجي هر شيءِ ۾ شامل ڪندو آيو آهيان، پر اڄ ڏينهن تائين آئون تو کي پنهنجي ذاتي لکيل ڊائري نه ڏيکاري سگهيو آهيان سوا هو وقت اچڻ وارو آهي. آئون تو کي ذاتي جيون جي ڊائري پڙهڻ لاءِ ڏيندس، پر هتي نه جيڪب آباد پهچڻ مهل.“

صبح ماما مون کي ننڊ مان اٿاريو پاڻ ٻنهي گڏجي ناشتو ڪيوسين ماما آفيس هليو ويو ۽ آئون فليٽ تي ئي رهيس. ڪيڏانهن به وڃڻ لاءِ دل نه ٿي چاهيو. پر وڃڻ تي مامي جي جيڪب آباد وڃڻ جي ڳالهه ياد آئي ۽ جيڪب آباد جو سمورو منظر اڳيان ڇٽجي ويو. ٿاور روڊ تي ڳاٽ اوچو ڪيون بينل وڪٽوريا ٿاور، جيڪب صاحب ۽ عوامي انقلابي شاعر عبدالڪريم گدائيءَ جون قبرون، پڳل تٽل روڊ، واٽين جون پراڻيون حويليون، هر سال ٿيندڙ هارس اينڊ ڪيٽل شو ۽ مامي جو پراڻي نموني جو گهر، امان ته ماما خدا بخش کي هميشه پنهنجي بدلي جيڪب آباد ڪرائي اچڻ لاءِ زور ڀريندي هئي پر هوڏانهن ماما جو هٿ هو پر ماما هاڻي ائين ڪيئن جيڪب آباد هلڻ لاءِ تيار ٿي ويو آهي؟

مامي خدا بخش جي به عجيب زندگي گذري آهي. هي پنهنجي ساري خاندان کان ڪٽجي رهيو آهي. هن جي سوچن ۽ سندس خاندان جي سوچن ۾ ڏينهن رات جو فرق رهيو آهي. مامي سڀ کان پهرين جيڪا خانداني رسم توڙي سا ٻاهران شادي نه ڪرڻ جي ۽ ماما ٻاهران شادي ڪري ڏيکاري. ماما جي اڳيان گهڻيون ئي رڪاوٽون آيون پر ماما هميشه بردبار رهيو.

هي پنهنجي خاندان کان ڪٽجڻ لاءِ به تيار هو. بس انهن مخالفتن جي ڪري ڪراچي هليو آيو ۽ جيڪب آباد صرف سال ۾ هڪ ڀيرو ايندو هو نه ته خير. هتي ڪراچيءَ ۾ جيستائين مامي جيئري هئي ماما سرهو رهندو هو پر پوءِ بس جيون گهاري رهيو آهي. ڪڏهن ڪڏهن مون کي چونڊو آهي، ”ابا حقيقت اها آهي جو زندگيءَ مان چس ئي نڪري ويو آهي، بس جيئن ٿو ڌرتيءَ جي عشق ۾ جوڳي ٿي، آڪاش ۽ پنهنجي وٺيءَ کي ياد ڪندي يا تو کي ڏسندي.“

ماما کي پنهنجي اولاد نه ٿي هئي. آئون اڃا ننڍو هوس هڪ پيري ماما ڪراچيءَ کان جيڪب آباد آيو هو ان ڏينهن آئون اسڪول کان جيئن ئي موٽي آيو هيس ته ماما خدا بخش کي ڏسي خوش ٿيو هوس. موت ۾ ماما مون کي ايتري ته محبت ڏني جو ان ڏينهن کان پوءِ ماما جڏهن به ڪراچيءَ کان ايندو هو. بس پوءِ آئون هڪ ڀل به وٽائس پري ڪو نه ٿيندو هوس. پوءِ ائين ئي هڪ ڏينهن ماما مون کي ڪراچي گهمائڻ لاءِ وٺي ويو. بس پوءِ منهنجو رستو ڪليوهر مهيني ٺڪ ماما وٽ، بابا امان کي چونڊو هو. ”خدا بخش اسان جي ٻار تي الائي ڪهڙو جادو ڪيو آهي جو سندس کان سواءِ رهي ئي نٿو سگهي.“

ماما سنڌ ڌرتيءَ جي هر فرد سان محبت ڪندڙ آهي، سواءِ انهن جي جن هن ڌرتيءَ کي مهمان نوازيءَ جي صلي ۾ اڌ ڪرڻ ٿي گهريو. جڏهن به ماما انهن تي ڳالهائيندو دل کولي انهن تي تنقيد ڪئي، ڇو ته انهن جو هتي اچڻ ماما جي زندگيءَ جو پيانڪ واقعو هو.

هڪ پيري ماما جي آفيس ۾ ويس. ڇا ٿو ڏسان ماما هڪ ڀنگيءَ سان گڏ ڇانهه پي رهيو آهي. فليٽ تي اچي مون کيس چيو ”ماما گهٽ ۾ گهٽ ڀنگيءَ کي ته پاڻ سان گڏ نه ويهاريو.“ — ”نه ابا نه... اها تنهنجي ڀل آهي. اصل ۾ هو به هڪ انسان آهي. جيترو انسان جو حق آهي ان کي اوترو مان ڏجي.“ ماما جي سوچ جي گهرائي ڏسي مجبورن مون کي هٿيار ڦٽا ڪرڻا پيا هئا.

اهو ڏينهن به آيو ماما رٽائر ٿي ويو ۽ اسين گڏجي جيڪب آباد هليا آياسين. امان ته ماما کي ڏسي خوشي مان جھومڻ لڳي. هتي اچڻ سان ئي مامي پنهنجي پراڻن ساٿين سان ملڻ جلڻ شروع ڪيو. هر روز ماما جي گهر تي ڪچهريون مٿيون پيون هونديون هيون.

هتي جيڪب آباد ۾ ماما ڏٺو ته نوجوانن ۾ تعليم جي واڌاري ڪري سٺو شعور آيو آهي پر جنهن ڳالهه ماما کي ڏکايو سو هتي صدين کان جيون گهاريندڙ واڻين جي هندوستان لڏ پلاڻ جي ڳالهه هئي. ان جو اصل سبب هتي ڪيترين ئي صدين کان آباد واڻين کي تنگ ڪري لڏ پلاڻ ڪرڻ تي مجبور ڪيو ٿي ويو. تنگ ڪرڻ ۾ انهن ماڻهن جو هٿ هو جيڪي اسلام جا نيڪيدار سڏائيندڙ آهن. ڇا اسان کي اسلام اهو ٿو سڀڪاري ته اسان انهن جي تڏليل ڪريون. ڇا اهي انسان نه آهن؟ ڇا هنن جو هن ڌرتيءَ سان ڪو ناتو ناهي؟ جيڪي صدين کان هن ڌرتيءَ تي ساڳئي ٻولي ۽ ثقافت رکندڙ آهن. ها هنن کي هاڻي انهن جي به خبر پئجي وئي آهي. جيڪي اسلام جي نالي تي هتي آيا هئا. انهن جا اڄڪلهه ڪهڙا پرڪار آهن. انهن موت ۾ اسان کي رت سان رڳيل لاش ڏنا آهن. اهي لاش جن مان ڪو وٺي جو ورت هوندو. ڪو ڪنهن ماءُ جو دادلو ٻار هوندو. ته ڪو پيءُ هوندو. پر اڄ تائين ڪنهن انهن داداگيرن جي ڳچي کان جهلي پڇيو ته هي توهان ڪهڙي نالي ۾ اچي ڪوس ڪري رهيا آهيو.

هڪ ڏينهن ماما اڪيلو پنهنجي ڪمري ۾ ويٺو هو. آئون به ڪمري ۾ گهڙي آيس. مامو آڪاش جا موڪليل خط پڙهي رهيو هو. ”ماما! معاف ڪجو آئون غلط وقت تي نه اچي ويو آهيان.“ — ”نه ابا نه... تون اڄ ويهه... مون توکي ڪراچيءَ ۾ چيو هوند ته آئون توکي جيڪب آباد ۾ لکيل ڊائري پڙهڻ لاءِ ڏيندس. سو اڄ آئون توکي ڊائري ڏيئي رهيو آهيان.“ ماما اٿيو ۽ ڊائري کڻي مون کي ڏنائين. ان سان گڏ اهو چيائين ”ڊائري اڪيلائي ۾ پڙهجانءِ.“ آئون تجسس مان ڊائري مٿان هٿ ڦيرائڻ لڳس. ماما وري چيو ”ابا آڪاش مون کي ڪيترا ڀيرا لکيو آهي ته آئون کيس پنهنجي جيجل ماءُ ڌرتيءَ جي ”مقدس مٽي“ مڃان، سوا هو ڪم آئون ڪونه ڪري سگهيو آهيان. تون ٻڌاءِ مان ڇا ڪريان؟“ — ”پوءِ اوهان موڪلي ڏيو.“ مون چيو موت ۾ مامي چيو ”ڪيئن موڪلي ڏيان، ان ڌرتيءَ جي مٽي موڪلي ڏيان جيڪا غلامي جا ڏينهن ڏسي رهي آهي، جيڪا ظلم جي صدمي ۾ ساوڪ مان بنجر ٿيندي پئي وڃي. جنهن تي صدين کان آباد فردن کي پنهنجي ماتر پوميءَ تي ايجنٽ ۽ غدارن جا لقب ڏيئي تنگ ڪيو پيو وڃي...“ مامو روئي پيو. مون کيس اٿي پاڪر ۾ ڪيو ۽ مامو منهنجي پاڪر ۾ اهلجي پيو ۽ سڌڪا ڏيندو رهيو. ”ماما آئون مقدس مٽي موڪلڻ لاءِ تيار آهيان، پر مون کي اوهان جي مدد گهرجي اوهان منهنجي

رهنمائي ڪريو ۽ طاقت جو مظاهرو آئون ڪندس. جڏهن اهي ٻئي قوتون ملي پونديون ته پوءِ  
 اوهان جي يار آڪاش ڏانهن ”مقدس مٽي“ وڃي سگهندي.“  
 رات جو دير تائين ماما سان گڏ ويهي پنهنجي ڪمري تي آيس مون پڙهڻ لاءِ ڊائري کولي مون  
 سڄي ڊائري کولي ڏني، سڄي ڊائري ڪوري هئي سواءِ هڪ صفحي جي، جنهن تي لکيل هو.  
 ”سوچيو هوم هن ڊائري ۾ پنهنجو گهڻو ڪجهه لکندس. خوشين کان وٺي لڙڪن تائين، پر پوءِ  
 ڌرتيءَ جي غلامي ڪري احتجاجن هڪ هڪ ڪورو ڪاغذ اٿلائيندو ڇڏيندو رهيس... ايتري  
 تائين جو سموري ڊائري ڪوري رهي ويئي سواءِ هتي چند ستن جي جيڪي آئون اڄ قلمبند  
 ڪري رهيو آهيان مون کان پوءِ منهنجي هن ڊائريءَ جو وارث منهنجو ڀاڻيجو آهي. هو چاهي ته  
 هن ڊائري تي نئين سري سان آزاديءَ جا خوبصورت پل قلمبند ڪري سگهي ٿو.“  
 ماما خدا بخش جي ايتري گهري سوچ ڏسي منهنجي اکين ۾ ڪوسا لڙڪ اچي ويا ۽ مون من ٿي من ۾  
 پختو عزم ڪيو ته آئون پنهنجي ملڪيت ڊائري، نئين سري سان لکندس ۽ ”مقدس مٽي“ ماما جي پڳ  
 مٽ يار آڪاش ڏانهن به اماڻيندس.



## "فارملٽي"

ٽرن... ٽرن... ٽرن... ٽرن...  
"جي سائين...!"  
"باقي ڪير آهي؟"  
"باقي سائين هڪ چوڪرو ويٺو آهي."  
"نيڪ آ... اندر موڪليس..."  
"بهتر سائين..."  
"پر ترس..."  
"جي سائين...!"  
"آئون گهر فون تي ڳالهائين ٿو... سواڌ ڪلاڪ کانپوءِ اندر موڪليس..."  
"بهتر سائين!"  
"صاحب مصروف آهي ٿورو انتظار ڪر...!"  
"پر پهريان ته صاحب سڀني کان انٽرويو وٺي چڪو آهي ۽ اهي وڃي به چڪا آهن."  
"پوءِ مان ڇا ڪيان...!"  
ٽرن ٽرن... ٽرن... ٽرن...  
"جي سائين!"  
"موڪليس..."  
"MAY I COME IN SIR"  
"YES, ويهيو..."  
"THANK YOU SIR!"  
"سر! هي منهنجا DOCUMENTS آهن!"  
"OK."  
"ڇا پاس آهين؟"  
"سائين ايم اي سنڌي فرسٽ ڪلاس...!"  
"پر بابا اسان ته اشتهار انٽر پاس وارن لاءِ ڏنو هو!"  
"توهان بلڪل صحيح پيا چئو سر!"  
"پوءِ...!"  
"سر! آئون انٽر به پاس آهيان."  
"ڏاڍو سياڻو پيو لڳين...!"  
"پر سر! ان ۾ سياڻي هجڻ جي ڪهڙي ڳالهه آهي؟"

”چڱو... چڱو... اهو ٻڌاءِ ته....“

”جي سر!...“

”سوال ته سوچڻ ڏي... ها ياد آيو... تون اهو ٻڌاءِ ته مور پڪي انڊا ڏيندو آهي يا ٻچا؟“

”سر! مور!...“

”ها بابا! مور!...“

”سر! مور پڪي آهي نر! يعني مڙد سو انڊا يا ٻچا ڪٿان ڏيندو؟“

”تون التو منهنجو سوال منهنجي مٿان ٽاڻڻ چاهين ٿو مان ڇٽ آهيان، مون کي خبر نه آهي!“

”پر سر! مون ائين ڪتي چيو ته اوهان نٿا ڄاڻو؟ پر مون ته وضاحت ڪرڻ ٿي گهري..“

”نالو ڇا اٿئي...؟“

”سر! DOCUMENTS تي لکيل آهي، جيڪي اوهان جي سامهون پيل آهن.“

”TYPING ايندي اٿئي؟“

”پر سر!“

”ڪڏهن به ضرورت پيش اچي سگهي ٿي.“

”پر سر! اوهان اشتها ڀر TYPING لاءِ نه ڄاڻايو هو.“

”بهر حال هاڻي ته توکي خبر پئجي ويئي نه...!“

”جي سر!“

”هاڻي وڃين سگهين ٿو“

”SIR RESULT“

”بابا RESULT ڇڏي ڇا ڪندي وڃي گهر ۾ ويهي ره... هي رڳو ”فارملتي“ آهي.“





## "خير"

اخبار جي آفيس ۾ فيڪس تي مختلف خبرن جي اچڻ جي ڌم متي پئي آهي. جميل روز جيان فيڪس تي آيل خبرن کي گڏ ڪري نيوز سيڪشن ۾ کڻي اچي، انهن جي اهميت کي سمجهندي چونڊ ڪرڻ ۾ جنبي وڃي ٿو. هڪ خبر ڄڻ ته هن کي جنجهوڙي وڌو ته ”جيڪب آباد شهر جي شهيد الله بخش سومرو پارڪ ۾ ٻارن لاءِ لڳل لوهي گسڪڻي ۾ هڪ معصوم نياڻي اقرا گل جون ٽي آڱريون ترڪڻ ڪري ڪٽجي ڌار ٿي ويون.“

جميل هن خبر جي گهرائي ۾ گم ٿي وڃي ٿو. هن کي سمجه ۾ نٿو اچي ته هي خبر ڪيتري اهميت رکي ٿي هونءَ ته مرچ مصالحن واريون ٻيون خبرون ٻيون هلن پر هي خبر هلائڻ ڄڻ ته هن پنهنجو حقيقي فرض ٿي ڄاتو، چو ته ڪيئن نه هي معصوم اقرا گل سڄي زندگيءَ لاءِ معذور بڻجي وئي هئي. هونءَ به اسان جو معاشرو ٻئي معيار وار معاشرو آهي. مرد لاءِ جدا سوچ ۽ معيار آهن ته عورت لاءِ جدا سوچ، معيار ۽ ويچار. اڄ ننڍڙي اقرا گل سڀاڻي ضرور وڏي ٿيندي. هن جي معذوري هن لاءِ ڄڻ ته سڄي زندگيءَ جو عذاب بڻجي ويندي.

جميل پنهنجي نظر جي چشمي کي لاهي سوچڻ لڳو ۽ پوءِ سڌو ايڊيٽر جي آفيس ۾ پهچي هن خبر جي چاپ متعلق ساڻس ڳالهايو. ايڊيٽر سموري ڳالهه ٻڌڻ کانپوءِ چيو:

”مزدور جي ڏيءَ هجڻ ڪري خبر اهم نه آهي. تنهن ڪري هي خبر اخبار ۾ هلائڻ جهڙي نه آهي.“

”پر سر!“

جميل بحث ڪرڻ ٿي چاهيو....

”توهان وڃي سگهو ٿا...!“

جميل مايوس ٿي پنهنجي ڪرسيءَ تي اچي ويٺو. هونءَ لائي ڪيتريون ئي خبرون روز لڳڻ کان رهجي وڃن پر هن خبر ڄڻ ته جميل کي پاتال ۾ ڦٽو ڪري ڇڏيو هو. هي گم سُر ويٺو هو ته ايڊيٽر صاحب اڳيان فيڪس جو پنو ڦٽو ڪيس.

”جميل! وارو ڪر هي خبر سيٽ ڪري وٺ ساڳي باغ ۾ اتان جي ناليواري وڏيري ۽ سياستدان

هيبت خان جي ڏيءَ جي به آڱر ڪٽجي پئي آهي ۽ سموري انتظاميه ٽرٽلي ۾ آهي.“

اهو ٻڌي جميل هڪ نظر فيڪس وري پني تي وڌي ۽ ٻي پنهنجي ايڊيٽر جي چاهري تي وڌي، جنهن جي چاهري تي خبر جي اهميت واري ريڪا واضح نظر اچي رهي هئي ۽ هن جي دل ماتم ڪري رهي هئي.



## "شرافت جو وڻ"

مينهن شام کان وقفي وقفي سان وسي هاڻي بند ٿي ويو هو. ڪمري جي گهٽيءَ پاسي ڪلنڊڙ دريءَ جا ٻئي طاق هوا جي زور تي ڪلي ۽ بند ٿي رهيا هئا. دري منجهان ايندڙ تيز هوا سان گڏ پير جا سڙيل پن به ڪمري اندر اچي رهيا هئا. هوا پٽ تي لڙڪيل ڪيلينڊر کي ڦڙڪائي پٽ کان ڌار ڪرڻ ۽ ڪيرائڻ جي ڀرپور ڪوشش ڪري رهي هئي.

عمر بيچيني مان ڪٽ تي پاسو ورايو. ڪلنڊڙ ۽ بند ٿيندڙ دريءَ تي نظر وڌائين. عمر کي دريءَ جو اهو بي ترتيب منظر نه وڻيو ڪٽ تان اُٿي دريءَ جي هڪ طاق کي جهلي ٻاهر ڏسڻ لڳو. ٻاهر ٺهاري سان سندس وارن سان تيز هوا ڪيچل ڪندي رهي. سامهون ٿي بينل پير جي وڻ مان هوا جي زور تي چڻي آيل سُڪل پير جا پن به سندس منهن سان ٽڪرائجي ڪمري ۾ داخل ٿي رهيا هئا. عمر ٻاهر غور سان ڏٺو پر موت ۾ کيس ٻاهر اوندهه کان سواءِ ڪجهه به نظر ڪين آيو. عمر دري کي بند ڪري ڪٽ تي ڪاوڙ ۽ بيچينيءَ مان اهلجي پيو.

هاڻي سندس جسم جي گرمي نازڪ مرحلي مان گذري رهي هئي. عمر وري به ٿي پيرا ڪٽ تي پاسا ورايا. سندس خيالن جو مرڪز جوان جماد صدوري هئي جيڪا اڳواٽ ٿي به سئو روپيا وٺي اڃان ڪونه پهتي هئي. عمر دل ٿي دل ۾ صدوريءَ کي ڪڇيون گاريون پيڻ ماءُ تي ڏنيون وري پاسو ورائيندي پڻڪيو:

”چنڊي رن کي هن وقت تائين ته اچڻ گهربو هو!!“

عمر اڪيون بند ڪندي ذهن تي تصور ٺاهڻ لڳو ته صدوري ڪمري ۾ اچي چڪي آهي:

”صدوري! تون ايترو وقت ڪٿي هيئنءَ؟“

”تو پاڻ ٿي ته چيو هو سهڻي ٿي اچان!“

”او صدوري! اڄ منهنجي هنن ٻانهن ۾....!“

عمر صدوري کي زور سان پنهنجي پاڪر ۾ پري کيس ڳلن تي مٺيون ڏيندو رهيو. صدوريءَ کي ڪٽ تي سمهاري سندس ”قميص کي هيٺان کان مٿي ڇڪڻ لڳو. صدوريءَ جي بدن تي هٿ ڦيرائيندي، هن جي خوشيءَ جي انتها نه هئي. صدوريءَ جي اڳ تي انگي جهٽيل هئي. عمر سندس جسم تي هٿ ڦيرائيندي انگيءَ منجهان، عورت جي جسم تي وڌ ۾ وڌ خوبصورت نظر ايندڙ بال نما ارهن کي ڇڪي ٻاهر ڪڍيو ۽ خيالي مزي ۾ محو هو ته گهر جو ٻاهريون دروازو کڙڪيو. سندس خيالي ۽ تصوراتي تاج محل پرزا پرزا ٿيندي پاسيس. وري دروازو کڙڪيو. عمر چپن ۾ پڻڪيو:

”شايد اچي ويئي.... رنڊي!“

عمر ڪٽ تان اُٿي ڪمري جي ڏاڪڻ تان لهي گهر جو ٻاهريون دروازو کوليو پير جا چڻي آيل پن هوا جي زور تي اندر ڪاهي پيا. دروازي تي صدوري بيٺي هئي. عمر جي سوچ جي برعڪس

سندس جسم تي اهي ئي ڪلهوڪا ميرا ڪپڙا پهرييل هئا. عمر ڏٺو ته صدوريءَ سان هڪ ڇهن سالن جو ننڍڙو ٻالڪو به ساڻ هو. عمر صدوريءَ کي چيو:

”صدوري! ايڏي دير.....؟“

۽ ٻالڪو کي ڏسندي وري سوال ڪيائين:

”۽ هي ٻار ڪير آهي ۽ ڪنهنجو آهي.....؟“

صدوري جواب ڏيڻ بجاءِ ننڍي ٻالڪو تي شفقت جو هٿ گهمائيندي مٿي ڏاڪڻ تي چڙهڻ لڳي. ڪمري ۾ پهچي عمر کي چيائين:

”صاحب! جلدي ڪر ماکي بي جاءِ تي به ويڻو آهي....“

عمر وري ننڍڙي ڏانهن نهاريو جيڪو پٺ ڪيس سواليا نظرن سان اڳ ۾ ئي ڪيس ڏسي رهيو هو. عمر گهڻي دير تائين ٻالڪو سان اڪيون ملائي نه سگهيو. سندس اندر ۾ اڻ تڻ مانڊاڻ مچائي ڇڏيو هو. صدوري کي بيقراري مان چيائين:

”صدوري! ڪالهه تائين هيءُ تو سان گڏ نه هو هي ڪير آهي؟“

صدوري ڪٿ تي سمهندي ۽ قميص کي مٿي ڪرڻ لاءِ هٿ وجهندي چيو:

”صاحب! ماکي هڪ ٻئي جاءِ تي به ويڻو آهي. اڳ ۾ به چيم نه تون پنهنجو ڪم ڪري وٺ تـا“

”پر صدوري مون کي منهنجي سوال جو جواب ڏي هي ٻار ڪير آهي؟“

”ائين سمجه هي ڪو چور وڃي ٻار آهي هن جو ڪوبه وارث وغيره ڪونهي.... بس!“

”اهو ته منهنجي سوال جو جواب نه آهي....!“

”صدوري ڪٿ تي ويهي رهي.... ايترو ئي شوق اٿي ٻڌڻ جو ته پوءِ ٻڌ.... صاحب! هي منهنجو پٽ آهي. هن بدنصيب جو پيءُ جاري ۽ نشائي هو. هن جي پيءُ گهر جي هر هڪ شيءِ وڪڻي ڇڏي ۽ رقم جو جي داءِ تي هارائي ڇڏي. ايتري تائين جو هن ڪميني ماڻهو مانڪي به جوا ۾ هارائي ڇڏيو. پر پوءِ مان وڏي مصيبت سان پاڻ ۽ هن جو سر بچائي هن شهر ۾ آيس هتان جي ماڻهن جون

نظرون مانتي ائين پونديون هيون جڏهن زندگيءَ ۾ ڪا عورت ڏني ڪونه هجي....“

صدوري جو آواز ڳورو ٿي ويو ۽ چوڻ لڳي:

”پوءِ مانڪي هتي ڇا مليو؟ هن ننڍڙي ۽ پنهنجي پيٽ جو دوزخ ڀرڻ لاءِ توهان جهڙن شريف ماڻهن جي بستر تي سمهڻ شروع ڪيم ۽ هاڻي جيتري تائين جيئري آهيان سمهندي رهندس.“

صدوري ايترو چئي رهندي رهي ۽ ڪٿ تان اٿي بيهي رهي ته سندس ننڍڙو ٻالڪو به چنگهن ۾ چنبڙي روئيندو رهيو. صدوري، ٻالڪو ۽ هوا سان گڏ ايندڙ ڀير جي ڀڻن جو آواز ڪمري ۾ درد جي ڪيفيت کي هائو ڦاڙيندڙ بڻائي رهيو هو. عمر پاڻ کي ڪير ٿر جبل جي چوٽيءَ تان ڪرندي محسوس ڪيو. ڪيس پنهنجي شرافت جي وٺ جا ڌار ڌار ڪاٽ ڏيندي پڇندي نظر آيا ۽ پنهنجي ئي نظرن ۾ پاڻ ئي ڪري چڪو هو.

## "ويساه جو موت"

”ننڍڙي ڌيءُ! امڙائين چوپڻي روئين....؟“

”بابا! اهو نه پڇ....!“

”وري به امان! خبر ته پڻي تون ايترو زارو قطار چوپڻي روئين.... مون کان ڏٺو ڪو نه ٿو ٿئي!!“

”بابا! مان اجڙيل آهيان، منهنجو ڪوبه وارث وغيره ڪونهي منهنجو شهر اوکاڙه آهي. هاڻي بس هن ترين تي چڙهي آهيان، جتي هي ترين پهندي اها ئي منهنجي منزل هوندي“

”ڌيءُ! تنهنجو وارث وغيره ڪوئي ڪونهي!!.... ڪو ته ضرور هوندو....!!“

”بابا! مان سچ ٿي چوان منهنجو ڪوبه ڪونهي.... ننڍپڻ ۾ ماءُ پيءُ گذاري ويو. مون کي پنهنجي پڦي پاليو آهي، پر اها ويچاري به مهينو اڳ گذاري ويئي ڪجهه ڏينهن مائتن وٽ رهيس پر اهي مون کان بيزار ٿي ويا.... مان ٻيو ڪو چارو نه ڏسي نڪري پيس.... هاڻي جيڪو به جهڙو به مون کي پنهنجو ڪندو مان ان سان پرڻجي ان وٽ رهندس.“

”عجب زمانو اچي ويو آهي.... هتي ڪوئي به ڪنهن جو نه آهي.... رشتن کي الائي جي ڇا ٿي ويو آهي.... نه رو.... منهنجي امان نه رو.... تون مون سان هل مان ئي ڪجهه ڪيان ٿو....“

”ڇاڇا وريام! مون سان ته ظلم ٿي ويو....!“

”چوا! وائي ته سٺي ڪي....“

”ڪهڙي وائي سٺي ڪيان، تنهنجي چوڻ تي ان چوڪريءَ سان شادي ته ڪيم اها ته مون کي برباد ڪري به ڏينهن ٿيندا جو گهر مان شادي ۾ مليل سمورا زيور ڪٽي ويئي ۽ اڄ اخبار ۾ ان جو ڦوٽو به آيو آهي ته اها ڪورٽ ۾ پيش ٿي آهي ۽ سندس مائتن جو چوڻ آهي ته اسان هن کي زوري اغوا ڪري هتي ڪٽي آيا هئاسون.“

”چوڪري، مائٽ، شادي، زيور زوري اغوا ۽ اهو به اسان....!!“

۽ ايترو سوچيندي ڇاچي وريام جو وات ئي پٽجي ويو ۽ يقين نه ٿي آيس ته هي دنيا ايتري ڪيئن بدلجندي پئي وڃي....!!



## "ماچيس جي ٽيلي"

اوجتورڙيون مڇي ويون.....  
"پڪڙيو پڪڙيو.... حرامين کي پڪڙيو.....!"  
ڪنهن فليٽ مان ڦر ڪرڻ جي ارادي سان آيل ڦورو ناڪام ٿيڻ تي پڇي نڪتا ته اوجتو ماڻهن  
۾ هل پئجي ويو....  
گڏ ٿيل ماڻهن جي وڏي ميڙ تنهن ڦورن کي پڪڙي ورتو ته ميڙ مان ڪنهن چيو:  
"هنن ڪتن کي پوليس جي حوالي نه ڪجو.... چو ته اهي هنن کي ڇڏي ڏيندا..... هنن اسان جو  
جيئڙ جنجال ڪري ڇڏيو آهي!"  
وري ڪنهن چيو:  
"سوئر.... سوئر ڄا پٽ آهن هي.... ڪٿي زال جي پڙون کي.... نه ڇڏجو...."  
وري ڪنهن چيو:  
"هي ڪهڙو اسان تي رحم ٿا ڪن.... مارڻ ۾ به دير نٿا ڪن.... نه ڇڏجو.... هتي ئي تنهن کي  
ڦاسي ٿا ڇاڙهيون...."  
هڪ پوڙهي چيو:  
"ڇڏيو پٽ! قانون کي هٿن ۾ نه کڻو رياست هنن کي پاڻ سزا ڏيندي. هنن کي پوليس جي حوالي  
ڪريو. ائين نه ڪريو. هر ڪنهن پاڻ سزا ڏيڻ شروع ڪئي ته پوءِ ڪوبه محفوظ نه رهندو!!"  
نوجوان چيو:  
"ڇڏ ڇاڇا! اهي نصيحتون، هي ته روز جو معمول ٿي ويو آهي اسان تنگ اچي ويا آهيون...."  
ٻئي نوجوان چيو:  
"ڪيڊو موٽر سائيڪل مان پيٽرول، ساڙيو حرامين کي...."  
۽ پوءِ مٿن پيٽرول هاريو ويو ۽ پوءِ ماچيس جي ٽيلي جو ننڍڙو شعلو مٿن اچلڻ سان تنهنجيءَ جون هانوَ  
ڦاڙيندڙ رڙيون ۽ درد ڀريون آهون هيون، جيڪي ماڻهن جي ميڙ جي ٽهڪن ۽ رڙين ۾ دم ٽوڙي وجهن  
ٿيون.....



## "مٽرد جو حياءُ"

هُن چيو: هاڻي رات جو نند نٿي اچي پاسا ورائي ورائي ٿي  
تڪجان!  
مون چيو: ڇو؟  
هن چيو: اڪيون ٿي پوريان ته هو هليو ٿو اچي!  
مون چيو: ڇا ٿو ڪري توکي؟  
هن چيو: صرف ڏسندو رهي ٿو.  
مون چيو: اڙي! پوءِ ڏسڻ ۾ ڇا آهي؟  
هن چيو: مون کي حياءُ ٿو ٿئي!  
مون چيو: هُن کان حياءُ ڇا جو؟  
هن چيو: بس مون کي سمجه ۾ نٿو اچي!!  
مون چيو: آخر توکي ڏسي ٿي ته اٿو پر جي ڪجهه ڪيائين به ته توکي پاڪر ۾ پريندو  
جي توکي پاڪر ۾ به پريائين ۽ هڪ مٽي به ڏنائين ته تنهنجي ڪوسن چپن تي لعاب جي  
چاشني آڻيندو ۽ جي اها چاشني توچڪي ته چري! اهو حياءُ پيار ۾ بدلجي ويندو!  
هن چيو: ته اهو پيار آهي!!  
مون چيو: ٻيو نه ته!  
هن چيو: ته پوءِ اهڙو حياءُ هن کي به ٿيندو هوندو!  
مون ڪجهه به نه چيو مون وٽ ڪو به جواب نه هو ڇو ته مان مٽرد نه هيس!



## "آخري ملاقات"

”راجا! تون واقعي سٺي شخصيت آهين، تو مون سان سمورين اوڻائين باوجود پيار ڪيو. منهنجن دردن کي پنهنجا درد سمجھي پنهنجي سيني سان لائي ۽ تو مونکي ان وقت سهارو ڏنو جڏهن مان پوريءَ طرح زندگيءَ کان مايوس هيس. مون کي جيون ۾ تو جهڙو حقيقي ۽ سٺو جيون ساٿي نه ٿي ملي سگهيو. تو ۾ جيون ساٿي هجڻ جون سموريون صلاحيتون موجود آهن، پر جيئن ته مون کي اڃان اڳتي وڌڻو آهي تنهن ڪري مان توسان شادي نٿي ڪري سگهان. هي هيڏي ساري زندگي پيسي کان بغير، کوڪلن لفظن، خالي ڪتابي ڳالهين، فضول شاعريءَ تي نٿي گذاري سگهجي. تون سٺو ماڻهو آهين. پنهنجي لاءِ ٻي چوڪري ڏسي شادي ڪري ڇڏجانءِ وري ملاقات ٿئي اٿئي نه..... تنهن ڪري دل ۾ نه ڪجانءِ.....“

ايترو چئي شازيه چانهه جو بل ڏيئي راجا کان موڪلائي هلي ويئي. راجا جيڪو شازيه جي دل جو راجا نه ٿي سگهيو هو، پر پنهنجي هارايل وجود جو راجا ٿي پاسيو شازيه جا لفظ پڙاڻو ٻڌجي ڪنن ۾ وڃندا رهيس ۽ پنهنجون اکيون آليون ٿيندي محسوس ڪيائين پر جلديءَ ۾ پاڻ سنڀاري ويو.

صبح جو جيئن آفيس پهتو ته سندس ڪلارڪ دوست ٻڌايو ته ”پاڻ واري ٽائپسٽ مس شازيه پاڻ واري صاحب سان شادي ڪري ڇڏي آهي ۽ ڪافي ڏينهن کان سندن افيئر به هلي رهيو هو.“ اهو ٻڌي راجا کي ڪا به حيرت ڪانه ٿي.

مهيني جي موڪل کانپوءِ شازيه وري ڊيوٽي تي اچي ويئي ان تي آفيس جي ڪنهن به ماڻهو کي حيرت ڪانه ٿي، ڇو ته پندرهن ڏينهن کانپوءِ ٻنهيءَ ۾ طلاق ٿي ويئي ۽ ان وقت به راجا کي ڪا به حيرت نه ٿي هئي ۽ اڄ جڏهن مهيني کانپوءِ شازيه ڊيوٽي تي آئي هئي تڏهن به کيس ڪا به حيرت نه ٿي آهي.



## "آخري چمي"

”جيگل امان! ته پوءِ مون کي اجازت آهي ته مان پنهنجي ڌرتيءَ لاءِ جنگ جوڻ وڃان!“  
جيگل ماءُ جي اکين ۾ آڱر خوشيءَ جو وسڪارو لائي ڏٺو پنهنجي جانني جوان پٽ جي واتان  
اهو ٻڌي سندس ڪنڌ فخر سان اوچو ٿيندو ويو.....  
”ابا! وڃ ۽ پنهنجي ڌرتيءَ لاءِ جنگ جوڻ ۽ هڪ ڳالهه ياد رکجانءِ گولي تنهنجي سيني تي  
هجي، جيڪڏهن گولي تنهنجي پٺيءَ تي ڏنل ته پنهنجي ٿڃ نه بخشيندي سانءِ.“  
۽ اهو چوندي جيگل ماءُ پنهنجي جوان پٽ جي نرڙ تي آخري چمي ڏني.  
۽ جڏهن سندس جوان پٽ جو لاش آيو ته سندس سڄو جسم گولين سان چڙريل هو.





## "بک پر ۹ جي"

ميرا ڪپڙا پهري، گرميءَ ڪري پگهر ۾ شل، ڪارائيل جهيٽو جسم، اڪيون ڏرا ڏنل، اندر ٿيل، وچ چوڪ تي بند پيل جوس واري مشين جي ٿيل ڪي پٺيءَ جو سهارو ڏيئي ويٺل، هر هر منهن تان پگهر ڪي پوتيءَ سان ٿي اگهيائين. سندس سامهون جيتامڙو وجود سندس ئي پٺ صرف ميري قميص ۾ زمين تي گڏ ويٺل ۽ نڪ مان وڙهيل سنگه مٿين چپ تائين آيل، بک وگهي پاهه ٿيل.

ايتري ۾ سندس ور هڪ هندائي جواڏ ڪٽي وٺن اچي ٿو ته پنهني ماءُ پٺ جي چهرن تي خوشي جهمر پائيندي پاسي ٿي. ٽئي هندائي ڪي ڪاٺ ۾ جنبي وڃن ٿا. اڌ هندائو ڪاٺ کانپوءِ وٺي پنهنجي ور کان پڇي ٿي:

"اي! هي ڪٿان آندو هجي؟"

سندس ور ڪوبه جواب نه ڏنو ته وٺي وري پڇيس:

"اي! هي! جواب چو ٿو ڏين؟"

سندس ور منهن ڪي ڏسي پنهنجا هٿ ڇنڊيندي چيس ٿو:

"اي! هي سوني! تو ڪي هميشه ٽڪڙ چو هجي، تو هندائو ڪاڏو هجي ته بس... تون انب ڪائيندي هجي ته ان جي ڪوڪڙين ڪي چوڻي ڳڻين؟"

"اڙي مڙ! سوني اهڙي مائي نه هجي پر خبر ته هجي نه..... ته تو وٽ صبح لاکون هڪ رپيو به نه هجي ته پوءِ تون هي هندائي جواڏ ڪٿان وٺي آيو هجي!!"

"اي سوني! هي زمانو وهندو هجي ۽ دريا بادشاهه هجي..... هڪ پراڻو سنگتي ملي ويو هجي ته ان ڪجهه پيسه ڏنا هجن بس ايتري ڳالهه!"

"اي! هي! نه ڪو..... مان تو ڪي سڃاڻيندي هجان..... سچ پچ ٻڌاءِ!"

"اي! هي سوني! مون کان توهان جي بک ڏني نه ٿي هجي، هتان جواڻي ويس ته پرلي چوڪ تي گند جي پيٽيءَ ۾ انهيءَ هندائي جواڏ پيو هجي ته ڪٿي هليو آيس، بک کانپوءِ اهو به پلو هجي هاڻي ته تو ڪي دلچاءِ ٿي هجي نه.....!"

۽ اهو ٻڌي پاڻ به روئڻ لڳي ته سندس سامهون ويٺل جيتامڙو به روئندو رهيو ته کيس چڪي پنهنجي ڇاتيءَ سان لاتائين سندس جيتامڙو وجود ته چپ ٿي ويو پر سندس اکين ۾ سمونڊ اٿلي پيس روئندي رهي..... روئندي رهي..... چوڪ تي سرعام ڪوئي تڙپي رهيو هو ۽ چوڪ تي عام معمول واري زندگي پنهنجي ڏن ۾ پنهنجي رفتار سان جاري هئي.



## "آف دي رڪارڊ"

"مان ٿو چوان هڪ وڏي سازش ٿي رهي آهي، سازش به اهڙي سازش جيڪا صرف اڳيان پٺيان هر پاسي کان سازش نظر اچي رهي آهي. اهي ظالم نٿا چاهين ته اسان سازش ڪيون يا ته وري هو اسان جي سازش کي سمجهي چڪا آهن."

اهو چوندي ننڍي دانشور وڏي دانشور تي نظر وڌي ته وڏي دانشور پنهنجي نڪ تي سُڪي آيل ٿلهي چشمي کي هٿ جي اشاري سان مٿي ائين لوڏو ڏنو جڏهن بجاءِ ٿلهي چشمي سان، ٿلهي ڳالهه سوچيندو هجي. ننڍي دانشور جي ڳالهه واري دال ۾ ٻيو ڪجهه ڪارو هجي نه هجي "سازش" وارو ڪارو پٿر صاف نظر اچي رهيو هو. ننڍو دانشور، وڏي دانشور کي سوچ جي ڏيڻ ۾ غوطا کائيندي ڏسي، وري چوڻ لڳو:

"اسان کي ان "سازش" خلاف سازش ڪرڻ گهرجي نه ته هنن جي سازش ڪامياب ويئي ته پوءِ اسان جي سازش جو ڇا ٿيندو.....؟"

"ننڍو دانشور ڳالهائي رهيو هو ته عادت موجب وچ ۾ وڏي دانشور ڳالهائيندو. "معاف ڪجانءِ مان وچ ۾ ٿو ڳالهائين، جيڪڏهن ان سازش کي ڪاري ڪري مارجي ته ڪيئن رهندو.....!"

"ننڍي دانشور وڏي دانشور جي اهڙي ڳالهه ۽ صلاح ٻڌي جڏهن ته باغ بهار ٿي ويو. ان تي ننڍي دانشور وڏي دانشور جي پيرن تي هٿ رکندي چيو:

"وڏا! هتي ۽ هن موقعي تي "ڪارو ڪاري" جي رسم واهه جو ڪم ڏيندي..... اسان جا ڪافي غير دانشور ان رسم جي خلاف آهن مان چوان ٿو ڪا به رسم يا ڪا به شيءِ هتي غلط ڪونهي هتي ڪڏهن ڪڏهن ڪُ به ڪم ڏيئي وڃي ٿو آخر هڪ ڪُ هيٺان لُڪُ جو لُڪل آهي." ساهه کڻي وڌيڪ چوڻ لڳو "ترقي پسنديءَ ۾ اسان کي پنهنجن رسمن کي نه وسارڻ گهرجي آخر غيرت به ڪا شيءِ آهي.....!"

وڏي دانشور گول ڪرسي تي ڦرندي چيو:

"ان سان ڇا ٿيندو جو ان سازش کي ڪاري ڪرڻ کانپوءِ آخر ڪار فيصلو به ته اسان جي هٿ ايندو نه..... پوءِ ڏسجانءِ منهنجا فيصلا.....!"

وڏي دانشور جي ان ڳالهه تي ننڍي دانشور جون اکيون خوشيءَ منجهان گول ڦرڻ لڳيون پر ننڍي دانشور جي نرڙ تي سوچ جون رڳڻون به چٽيون نظر پئي آيون. هڪ ساعت ۾ وڏي دانشور کي مخاطب ٿيندي چيائين:

"وڏا! ڀلا ان سازش کي ڪاري ڪري ته مارجي پر آخر ڪار ڪيس ڪنهن سان ڪارو ڪڇيس؟"

ننڍي دانشور جي انهيءَ ننڍي ڳالهه تي وڏي دانشور پنهنجي اعليٰ دانشوريءَ سان هي چيو:

”ان سازش کي ساڙ سان ئي ڪاري ڪري مارائڻو پوندو تڏهن وڃي جند چٽندي.“  
 ”معاف ڪجانءِ وڏا! ساڙ ته اسان جو طاقتور بازو آهي اهو ڪيئن ٿو چئجن. هت ظالمن جي سچ  
 سان ئي کيس چو نه ڪاري ڪري مارائجي.“

ننڍي دانشور جي ايڏي گهرائي واري ڳالهه تي وڏو دانشور داد ڏيڻ کان سواءِ رهي نه سگهيو ۽  
 چيائين:

”واقعي تون هڪ ڏينهن منهنجي جاءِ ضرور ڀريندي. مون کي اڄ توتي فخر ٿي رهيو آهي. اها  
 ڪيڏي نه حقيقت آهي ته هر ڪوئي پاڻ جهڙي کي واه جو ڳولهي لهي ٿو. مان پنهنجو پاڇو توڻي  
 ڏسي رهيو آهيان. هاڻي گهٽ ۾ گهٽ مان مطمئن آهيان.“

”بس وڏا! اها تنهنجي مهرباني آهي، نه ته پاڻ واقعي ڪنهن کان گهٽ به ٿورئي آهيون.“  
 ننڍي دانشور جي اها ڳالهه ڄڻ ته وڏي دانشور کان ڪجهه هضم ٿيندي نظر نه آئي ڇو ته وڏي  
 دانشور جي موجودگي ۾ اها ڳالهه ڪرڻ ڪنهن به طرح صحيح نه هئي نه، ننڍي دانشور کي  
 اهڙي جملي ڳالهائڻ کان پوءِ احساس ٿيو ته هن سانڍي وانگر رنگ متائيندي سڄي ماحول جو  
 رنگ به متائي وڌو ۽ چوڻ لڳو:

”سائين! هن سرڪاري ادبي اداري جا توهان اڃا ڪيترو عرصو سنڀاليندڙ رهندؤ؟....“ ان تي  
 وڏي دانشور پنهنجي ٿلهي چشمي اندران وڏيون اکيون ڪڍندي چيو ”ڇو.....؟“  
 ”اهوان لاءِ ته ڪجهه ڪتابن ڇپائڻ لاءِ تياري ڪجي.“ ننڍي دانشور جو اهڙو جملو ٻڌي ڪجهه  
 بهتر ٿيو ۽ چيائين:

”تون ٻڌاءِ ڇا چپرائجي.....؟“

”سائين توهان پنهنجا ٻه چار ڪتاب ڇپائي وڃهو هيڏو توهان جو ڪم ٿيل آهي ۽ نالو به آهي  
 ۽ وڏي ڳالهه ته توهان جو حق به آهي ۽ اها عزت توهان ماڻهن کان گهري وٺو ڇو ته اهڙو حق حاصل  
 ڪرڻ لاءِ سڀ ڪجهه جائز آهي. هونئن به توهان هن اداري تي سربراهه جي حيثيت سان ويٺا  
 آهيو ته به وڏي ڳالهه آهي ۽ ڪو نوجوان اچي ويٺو ته سڀ ڪجهه کائي ويندو ۽ اهڙا ڪم ڪندو  
 جو اداري کي سڄي سنڌ ۾ خوار ڪندو ۽ خواهه خواهه پاڻ کي مشهور ڪندو گهٽ ۾ گهٽ  
 توهان ته ائين نه ڪندؤ توهان اڳ ۾ ئي مشهور آهيو ۽ توهان جي هڪ الڳ سڃاڻپ آهي ۽  
 توهان جيڪو ڏکيو تحقيقي ڪم ڪيو آهي جيڪو ڪوشش جي باوجود ڪنهن کي سمجهه ۾  
 نٿو اچي پر اڳتي هلي صدين کان پوءِ ضرور ڪو نه ڪو ماڻهو سمجهيو به ته اها توهان لاءِ وڏي  
 ڳالهه هوندي“

وڏو دانشور ننڍي دانشور جي اهڙي ڳالهه ٻڌي ڏاڍو خوش ٿيو ۽ خيال آيس ته هيڏي ڀر مغز ڳالهه  
 ٻوله ٿيڻ ۽ گهڻي وقت ڳري وڃڻ کان پوءِ به چانهه جو ته آرڊر ڏنو ئي ڪونهي... وڏي دانشور  
 گهڻي وڃائي پٽيوالي کي گهرايو.

”بابا ٻه کير پتي چانهه ملائي واريون ۽ کائڻ لاءِ ڪجهه بسڪٽ به..... ها ته تون ڇا چئي رهيو هيئن.....؟“

## "ڏک جي ديوار"

انگريزن جي دور جو هڪ پراڻو سرڪاري ڪوارٽر ۽ سرڪاري ڪوارٽر ٻاهران پوليس جو ڪٽو چڙهيل ۽ هي ٻئي آخري ملاقات ۾ ماڻ ڪيو هڪ ٻئي سامهون ويٺل آهن. فهميده کي ڳاڙهو وڳو پاتل آهي. سڄڻ کي مسلسل سواليا ٺهاري رهي آهي. سڄڻ سندس اڳيان ڪنڌ جهڪايو ويٺو آهي. چڱي ماڻ کان پوءِ فهميده ڀرجي آيل اکين ۽ ڳوري آواز سان چئي ٿي:

"سڄڻ!..... مون کي ڇڏڻ جو فيصلو تو ڪيو ڪيئن؟"

فهميده جي اکين جا ڳوڙها چپرن جا بند پڇي وهي پيا. ائين ٿي پاسيو فهميده جا اهي ڳوڙها سڀ ڪجهه وهائي ويندا سڀ ڪجهه..... ڪاش سڄڻ طرفان مليل ڏک جي ديوار کي به پاڻ سان کڻي وڃڻ جي سگه رکندا هجن ها. هونئن ته سڄڻ سان نڪرڻ واري مهل کان وٺي هر مرحلي تائين هن هر هڪ ڏک کي پئي سنو. پر سڄڻ جي ڇڏڻ تي لائي چوهي ته اڌ ٿي پئي هئي. سڄڻ جيڪو سماج جي ڪوڙين ريتن رسمن جي هٿ ڪڙولن ۾ گرفتار ٿي چڪو هو. تنهن اکر به ڪو نه اُڪليو پر سندس منهن مسلسل هيٺ هو. فهميده پنهنجي سموري سگه ميڙي وري ڳالهائيندو:

"تنهنجي خاموشي کي سڄڻ! مان ڇا سمجهان تون ئي ته هئين هيترن ماڻهن مان جنهن تي منهنجي اعتبار جي ديوار رکيل

هئي تون ته اهو ٻوڏو هئين جنهن تي اعتبار جي مند ۾ گل ٽڙي پوندا آهن. تو هي ڇا ڪري ڇڏيو. اسان هڪ ٻئي کان ايترا اوڀر ٿي ويا آهيون، جو اسان جي هن آخري ملاقات ۾ هن سرڪاري ڪوارٽر ٻاهران سرڪار جو ڪٽو چڙهيل آهي. مون کي جواب ڏي ته هاڻي هن سماج ۾ منهنجو ڪردار ڇا بڻجندو. سڄڻ! توائيڻ ڇو ڪيو؟"

سڄڻ جي ڳوڙهن به نيٺ بند پڳا پر سندس منهن پوءِ به هيٺ هو. فهميده وري ڳالهائيندو:

"سڄڻ! آخر تون ڪو به جواب نٿو ڏين ته مان ڇا سمجهان..... تون بيوفا آهين يا مان!..... مون کي رستو ڏيکار ته آخر مان ڇا ڪيان منهنجو رهبر جو تو هئين، ڇا مان ائين سمجهان ته تون ارادي جو مضبوط ناهين، هميشه مون جهڙين چوڪرين کي ائين پليدان چاڙهيو ويندو رهندو؟ هن هيڏي سفر ۾ مان تو سان گڏ بيٺي آهيان."

پر سڄڻ پنهنجو منهن مونن ۾ وجهي روئندو ٿي رهيو ۽ فهميده انگريزن جي دور جي سرڪاري ڪوارٽر جو دروازو کولي ٻاهر هلي ويئي.



## "حق ۽ آزادي"

هو جيئن ئي ”عورتن جي حقن ۽ انهن جي آزادي“ جي موضوع تي تقرير ڪري هيٺ لٿو ته تائين سان هال وڃڻ لڳو. هي پنهنجي ايتري پذيرائي ڏسي ڏاڍو خوش ٿيو. هي خوش هو ۽ هن جو ضمير به مطمئن هو ان لاءِ ته هن مڙدن جي معاشري ۾ مظلوم عورتن جي حقن جي ڳالهه ڪري، ڄڻ ته پنهنجي نظريي کي ٻين تائين پهچائڻ جو حق ادا ڪيو هو ۽ اهو ئي هن جي نظرياتي پارٽيءَ جو موقف هو.

هي سيمينار ۾ آيل سڀني عورتن جي چهرن کي غور سان ڏسي رهيو هو. جيڪي کيس مڃتا ڏيئي رهيا هئا. سندس اهڙا ئي خوبصورت چنڊ جهڙا چهره هن جي ڪمزوري به رهيا هئا، ان سمي هي به ڄڻ ته بهڪندو رهيو.

هي جيئن ئي گهر پهتو ته سندس ڌيءَ ڪومل ڏاڍو خوش ٿيندي پڇيو: ”بابا! اڄ ڏاڍا خوش پيا لڳو خير ته آهي نه....“

”ها پٽ! مان ڏاڍو خوش آهيان ان لاءِ ته، اڄ مون سيمينار ۾ ”عورتن جي حقن ۽ انهن جي آزادي“ تي ڪامياب تقرير ڪئي آهي. سمجهان ٿو ته مان پنهنجي نظريي ۽ پنهنجي پارٽيءَ جو موقف پيش ڪيو آهي.“ سندس ڏهن سالن جي ڌيءَ ڪومل کي عورتن جي حقن ۽ انهن جي آزادي جي ڳالهه سمجهه ۾ نه آئي ته وري ڪائنس پڇيو:

”بابا! ”حق ۽ آزادي“ اهي ڇا آهن بابا.....“

”اڙي منهنجي چري چوڪري، حق معنيٰ.....“

هي سوچڻ لڳو:

”ائين سمجهه عورتن کي جيڪا شيءِ گهرجي اها انهن کي ڏجي ۽ آزادي معنيٰ اها شيءِ ته عورت هر فيصلي ۾ آزاد هجي، ڪجهه سمجهئي.“

”پر بابا! توهان ته ڪڏهن به امان کي ڪا به شيءِ نه وٺي ڏني آهي ۽ امان ته ڪڏهن به ڪو فيصلو پاڻ نه ڪيو آهي؟“

”اها ڳالهه عورتن جي حقن ۽ انهن جي آزادي جي آهي تنهنجي ماءُ جي لاءِ ناهي، ڇڏاءِ ماني ڪٿي اڄ ڏاڍي بک لڳي آهي.“



## "اڌام"

”اسان جي به ڪا زندگي آهي، اڄ ٽيون ڏينهن آهي جو مينهن بند ٿيڻ جو نانءُ به ڪو نه پيو وئي. ڏس هڪ ڪچو گهر پيو گهر جو آگر به گرچڻ سان سٿجي ويو آهي. هڪ اسان غريب وري پيو عذاب به اسان سهون“

”اڙي سفوران! ڇا پئي چين ٿي چين ۾ پٽڪين؟“

”اڙي! رٿان پئي پنهنجي مقدر تي“

”اڙي هاڻي چوڻي هٿ هڻين، لشڪر ڪڍيون وينين آهين“

”اهو به تنهنجون!“

”نه ڙي نه..... اسان بنهين جو پورهيو آهي“

”واهه ڙي مڙد تنهنجو انصاف“

”اڙي هاڻي ٺهيو هنج وارو ننڍڙو پيو روئي تنهن کي بيوڙي“

سفوران ٻار کي بيوڙو ته ٻار سانت ڪئي، وري سندس مڙس شمن ڳالهايو:

”سفوران!“

”چئو چاهي؟“

”اڄ سوڌو مينهن وسي پيو اهو مينهن به ڏينهن پيا وٺو ته پاڻ ڇا ڪائينداسين ۽ مٿان وري هي

ڪچڙو عيال“

”بس شيروءَ جا پيءُ! مالڪ کي رحم پئي پاڻ ڇا ٿا ڪري سگهون“

”پلا پڏا!“

”ها چئو“

”ننڍڙو سمهي پيو“

”ڇو؟“

”اڙي توڻ ڪم آهي“

”پوءِ اتان ئي چئون“

”صفا سادي آهين، ننڍڙي کي سمهاري هيڏي منهنجي ڪٿ تي اچ!“

سفوران ننڍڙي کان آهستي پنهنجو بيو چڏايو ۽ کيس آهستي آهستي پنهنجي ٻن سالن جي

ننڍڙي ڏيءَ سان سمهاريو. پوءِ هوءَ اتان اٿي پئي ڪٿ تي آئي، جتي سندس ٽي ٻار ستا پيا هئا. انهن

مٿان پراڻگه وجهي پنهنجي مڙس شمن جي ڪٿ تي آئي.

”ها شيروءَ جا پيءُ! چئو“

”آءُ مون سان گڏجي سمهه، توسان ڪچهري ڪرڻي آهي“

سفوران فرمانبردار گهرواري جيان پاسي ۾ اهلجي پيس.

”سفوران! ڪيڏن ڏينهن کانپوءِ پاڻ گڏ ستا آهيون“

”ڇا ڪيان ٻارن مان واندي ئي ڪا نه ٿي ٿيان، سڄو ڏينهن انهن جي اڳ پوءِ ۾ گذري وڃي ٿو. جڏهن اهو جبل جيڏو ڏينهن ڪٿي ٿو ته وري رات جو هر هر ننڍڙو ٿو اٿي، هاڻي الائي ڪئين مس آرام آيو اٿس“

”پر سفوران! پاڻ سڄو ڏينهن وڃين ٿو ڪم ڪار ۾ گذاريان، رات جا چار پهر جيڪر گڏ گهارجن ته سموري ڏينهن جا اصل ٿڪ ٿي لهي وڃن“

شمن سندس مٿان ٻانهن ڦيري سفوران کي پنهنجي پاڪر ۾ ڪيو. ”سفوران! اسان غريبن جي به ڪهڙي زندگي آهي؟ خبر ئي نه پئي ٻارن ٻچن وارا ٿي وياسين. سڄو ڏينهن ٿو وهان تڏهن به پورت ڪونهي، پهرين شيرو ڄاڻو ته مڙئي مالڪ جي مهربانيءَ سان گاڏو پيو گڙندو هو پر هاڻي هنن هيڏن ٻارن جي لٽي ڪپڙي جي ڪيان، انهن جي ڪاٺ پيٽ جي ڪيان يا انهن جي پڙهائي جي ڪيان!“

”اڙي شيروءَ جا پيءُ ايتري ۾ دل لائي اٿي، اڙي ٻار اسان تي ڪهڙو بار آهن، هر ڪو پنهنجو روزق پاڻ سان کڻي ايندو آهي، تون ڪو الڪونه ڪر، مڙئي پلائي ٿيندي.“

سفوران شمن جي اٿڻ جي ته تائين پهچي چڪي هئي، ان ڪري هن شمن کي هڪ مني ڏني، انهي مني شمن جون سموريون ڳڻتيون ختم ڪري ڇڏيون، انهي مني شمن ۾ ڄڻ ته شڪتي آئي ڇڏي ۽ انهيءَ مني شمن کي بي قابو ڪري ڇڏيو. شمن پنهنجو هٿ سفوران جي چولي اندر وڌو ۽ سندس ڇاتين سان ڪيڏڻ لڳو. سفوران به هڪ قسم جو سرور محسوس ڪيو. ائين ٻنهي هڪ ٻئي تي منين جو وسڪارو لائي ڏنو.

ائين ٻنهي جسمن ۾ گرمي وڌندي وئي ۽ هاڻي ٻئي جو پڻ ۾ اچي ويا. شمن سفوران جي قميص جو مٿيون پلو مٿي چڪي ورتو سندس سامهون سفوران جي ڇاتي هئي، جيڪا اڳ جي پيٽ ۾ ڪيس نپوڙيل پاسي، انهيءَ لڙڪيل گوشت جي ٽڪرن کي ڏسي وائسي رهيو، جيڪي ڪيس هن کي ڪنهن مسجد جا ڊٿل مينار پاسي رهيا هئا.

شمن کي شادي جي پهرين رات ياد آئي، ان ڏينهن سفوران پنهنجي ڦوهه جواني ۾ هن سامهون هئي، سندس وڌيل اڳ ڪيس ڪنهن قلعي جا مضبوط برج پاسيا هئا. سفوران جو وڌيل اڳ هميشه شمن جي ڪمزوري رهيو. ايتري ۾ ننڍڙو روئڻ لڳو. سفوران پنهنجي قميص هيٺ ڪري هڪدم ننڍڙي ڏانهن وڃڻ لاءِ اٿي، شمن پنهنجي سوچ مان واپس موٽي آيو. ڪيس پنهنجي ننڍڙي تي ڪاوڙ به ٿي آئي ۽ پيار به.

ايتري ۾ وري مينهن تيز پوڻ شروع ٿيو ۽ شمن ڪمري کان نڪري ورندي ۾ بيهي، تيز پوندڙ مينهن کي ڏسڻ لڳو. شمن



چين ٿي چين ۾ چيو ”الله سائين! هاڻي مينهن کي بند ڪر، اچي تنگ ٿيا آهيون. شمن اندر ڪمري ۾ گهري آيو سفوران کيس چيو:  
 ”شپروءَ جا پيءُ! مينهن تيز پيو پوي ڇا؟“  
 ”هائو“

”هاڻي الله سائين بند ڪريس اڳتي پنهنجو گهر ڪچو آهي، وڌيڪ مينهن پيو ته پوءِ پنهنجو غريب اڻو اجهو ته لڙهي ويندو.“

پر شايد مالڪ ٻنهي جي ٻڌي ورتي هئي، مينهن آهستي ٿيو هو ۽ شمن وري مينهن جو جائزو وٺڻ لاءِ ورندي ۾ آيو. هاڻي مينهن جي ڦڙي ڦڙي ٿي پئي. هي سڌو ڪمري ۾ اچي پنهنجي ڪٽ تي اهلجي پيو.

”سفوران!“

”ها چئو“

”ننڍڙو سمهي پيو؟“

”ها مس وڃي اک لڳي اٿس.“

”پوءِ پيلي قرب جو پير پري هيڏي اچ نه، اڃا الائي چوڌل توکي پنهنجي پاسي ۾ سمهارڻ گهري ٿي.“

سفوران کيس اتان ئي مرڪي چيو:

”دل چوئي ٿي يا....“

”اڙي! مان ٿر آهيان، اچ مون تي وسڪارو ڪر، جيئن منهنجو سنڌ سنڌ ٿري پئي.“

سفوران ننڍڙي کي وري پنهنجي ڏيءَ سان سمهاري شمن ڏي آئي ۽ گڏ ستي.

”شپروءَ جا پيءُ!“

”ها چئو“

”اسان تان ڏکيا ڏينهن ڪڏهن ٿرندا؟“

”اڙي! مولا چاهيو ته جلد ئي، ان وٽ دير ضرور آهي پر انڌير ناهي“

”پر شپروءَ جا پيءُ!“

”پر ڇا؟“

”پر اهو ته اسان کي به ڪجهه سوچڻ کپي، تون ڪمائن وارو هڪ آهين ۽ اسان ڪاٺ وارا هيترا،

مٿان وري گذران به مشڪل سان پيو ٿئي، پاڻ پنهنجو پيٽ گذر الائي ڪيئن پيا ڪيون.“

”اڙي شپروءَ ماءُ! اُلو ڇو ٿي ڪرين؟ مان ويٺو آهيان نه، جيستائين منهنجي سيني ۾ دم آهي

مان توهان کي بک تي ويهڻ ڪونه ڏيندس، هيڪر تون مينهن کي بند ٿيڻ ڏي پوءِ ڏسجانءِ“

”شپروءَ جا پيءُ! شپرو پاڙي وارن جي گهر تي وي ڏسي آيو آهي، تون نڪري ويندو آهين ته

مون کي چونڊو آهي ته بابا کي چئو ته اسان کي به ٿي وي آڻي ڏي.“

هي ماڻ رهيو پر پوءِ سفوران کي چيائين:



”بس تون مينهن کي بند ٿيڻ ڏي، ڏسان ٿو ڪنهن کي، متان ڪو قسطن تي ٿي\_وي ڏٺي وجهي،  
بس ويٺا ڏسجو بس“

”پر مونکي ٿي\_وي ڏسڻ جو شوق ناهي“

”اڙي! توکي ناهي ته ڇا آهي، شيروءَ پيا ٻار ڏسندا“

شمن وري سفوران مٿان پانهن ڦيرائي، کيس پنهنجي پاڪر ۾ ڪيو ۽ هڪ ڳل تي مني ڏنائين.  
سفوران هن جي اندر جو چور پڪڙي ورتو هو سو سفوران پاڻ ئي پنهنجي قميص مٿي ڪري  
چڙي ۽ هي لڙڪيل گوشت جي ٽڪرن تي پيار منجهان هٿ گهمائيندو رهيو ۽ پيار منجهان هٿ  
گهمائڻ سان گڏ ٿوري هلڪي چڪ ۽ زور به ڏيندو رهيو. ان سان هڪ ته سفوران جي ڇاتيءَ مان  
ڪير ٿي وڙهو ته ٻئي پاسي هڪ سُور ٿي محسوس ڪيائين سفوران کيس چيو:  
”شيروءَ جا پيءُ! هنن جو مالڪ سامهون ڪت تي ستو پيو اٿي ڪجهه خيال ڪر.“

شمن سفوران جي ڪيچل سمجھي ويو چيائينس:

”اهو منهنجو پٽ آهي، اهو ڪير ته مان ڪير..... پهرين منهنجو حق آهي.“

ايتري ۾ شمن، سفوران کي زور سان پاڪر ۾ ڪيو هاڻي ٻنهي جسمن زور سان ٿي ساهه ڪنيا،  
هڪ ٻئي سان چهڻي پيا سندن وجود هڪ ٿي وڃڻ لاءِ آتو هو. ٻنهي پاسي سهڪو وڌندو ويو.  
لطف مسلسل وڌي رهيو هو. ٻئي جڻا منزل طرف ڪاهي پيا، ٻئي بيخود ٿي پيا، سندن ساهه  
وڇڙهندو رهيو هاڻي سندن دنگ ويجهو هو ته ايتري ۾ ننڍڙو زور ٻنهي هٿن پٺڌ منزل طرف تيزي  
سان جاري هو تنهن کي ڇڏڻ سولو ڪونه هو. هوڏانهن ننڍڙي تيز روئڻ شروع ڪيو هيڏانهن سوار  
سهڪي پيو.

سفوران جلدي سان پاڻ کي ناهي ننڍڙي کي وڃي ڪڍي ٻيو ڏٺو ته هر طرف مني ماڻ ٿي ويئي.  
ٻئي زال مڙس هڪ ٻئي کي ڏسي مرڪي پيا.

صبح جو آسمان بادلن جي گهيري ۾ هو. شمن الله سائين جو نالو وٺي رزق جي تلاش ۾ گهران  
نڪتو. شام ڌاري جڏهن واپس گهر وريو ته سندس منهن لٿل هو سفوران کيس اداس ڏسي پڇيو:  
”خير ته آهي شيروءَ جا پيءُ؟“

هي موت ۾ ماڻ رهيو.

”ڇو..... ماڻ ڇو آهين..... ڪم نه مليو ڇا.....“

”هاڻو سفوران! ڪم ڪونه مليو ڏسين نه پئي ڇا هيڏو مينهن پيو آهي. اڄ منڊي تي، ڪوبه  
ڪم ڪرائڻ لاءِ ڪونه آيو..... هر ڪو مزدور پنهنجي پنهنجي گهر ڏانهن راهي ٿيو..... هر هڪ  
مايوس، مايوس به آخر ڇو نه ٿين، جنهن جي گهر ۾ اچي ۽ پڇي، نه ته بڪ بچي“

”اڙي! الله سائين مالڪ آهي هيانو لاٿو اٿي، اڄ نه ته سڀاڻي ڪم تي ضرور چڙهي ويندين.“

”سفوران! پوءِ گهر جو گاڏو ڪيئن گڙندو؟“

”تون ڪو اُلو ڪونه ڪر، ڏکئي وقت لاءِ ڪجهه ڏوڪڙ بچائي رکيا هئم سي ڪم لاءِ، وڌيڪ  
مالڪ سائين سڻائي ڪندو.“

شمن جي منهن تي هلڪي مرڪ تري آئي ۽ پاڻ کي هلڪو محسوس ڪيائين، کيس پاڻ تي رشڪ ٿيڻ لڳو جو هيڏي سليقي واري سگهڙ عورت هن جي زال آهي. هي اٿيو سفوران کي پاڪر ۾ ڪيائين، سندس سڄي ڏينهن جي مايوسي هڪ پاڪر ۾ پَر ڪري ڪيڏانهن اڏامي هلي ويئي.

”ماڻهو ٿو ٺاهيان“

”ڇا ٿو ڪرين؟“

”چري ماڻهو ٿو ٺاهيان!“

”ڪيئن...؟“

”جيئن تون ۽ مان ٺاهيا ويا آهيون!“

”اهو ڪيئن؟“

”ڏس! هيئن....“

”اهو غلط ڪم آهي!!“

”اهو غلط يا صحيح پر تون ۽ مان ٻئي ائين ئي ٺاهيا ويا آهيون“

”مطلب....؟“

”مطلب... تنهنجو پيءُ ماءُ... ۽... منهنجو پيءُ ماءُ پاڻ ۾ ائين ئي مليا آهن ته پوءِ تون ۽ مان ٻئي

ٺهيا آهيون“

”تو ۾ ڌرو به شرم حياءُ ڪونهي.... تون منهنجي ۽ پنهنجي پيءُ ماءُ لاءِ ايترو ڪنو ٿو

ڳالهائين....“

”پر سهڻا! اها ته حقيقت آهي... تون ڪاوڙجين چوڻي....؟“

”نه اها حقيقت نه پر، بي حياتي آهي.... مان تو جهڙي بي حيات سان هاڻي نه رهنديس.“



## "ماڻهو ٿو ٺاهيان"

"چاڻو ڪرين؟"

"چري ماڻهو ٿو ٺاهيان!"

"ڪيئن...؟"

"جيئن تون ۽ مان ٺاهيا ويا آهيون!"

"اهو ڪيئن؟"

"ڏس! هيئن....."

"اهو غلط ڪم آهي!!"

"اهو غلط يا صحيح پر تون ۽ مان ٻئي ائين ئي ٺاهيا ويا آهيون"

"مطلب.....؟"

"مطلب... تنهنجو پيءُ ماءُ... ۽... منهنجو پيءُ ماءُ پاڻ ۾ ائين ئي مليا آهن ته پوءِ تون ۽ مان ٻئي

ٺهيا آهيون"

"تو ۾ ڌرو به شرم حياءُ ڪونهي..... تون منهنجي ۽ پنهنجي پيءُ ماءُ لاءِ ايترو ڪنو ٿو

ڳالهائين....."

"پر سهڻا! اها ته حقيقت آهي... تون ڪاوڙجين چوڻي.....؟"

"نراها حقيقت نه پر، بي حياتي آهي..... مان تو جهڙي بي حيات سان هاڻي نه رهنديس."



## "جاميٽريءَ کان آجبرا تائين"

ٻئي گڏ وٺڻا آهيون.....

پهرين پنهنجو جاميٽري باڪس کوليائين.....

پلڪار ڪڍي ان ۾ پينسل وجهي هڪ گول ڪڍيائين ۽ پوءِ پلڪار جي ٽي مدد سان انهيءَ ساڳئي گول ۾ هڪ گل ٺاهيائين... ڏاڍي خوش ٿي ۽ مون کي ڏٺائين.....  
پوءِ فوت پٽيءَ جي مدد سان هڪ مستطيل ٺاهيائين.....  
وري هڪ چورس ٺاهيائين..... ڏاڍي خوش ٿيندي رهي.....

ٻيهر پلڪار کڻي پنج ڪنڊو ٺاهيائين..... ائين ڇهه ڪنڊو ۽ پوءِ ست ڪنڊو ٺاهيائين ۽ مون کي ڏسي خوش به ٿيندي رهي. مان سندس خوش ٿيڻ تي ئي خوش هيس. هيءَ جيترو جاميٽريءَ تي عبور رکندي هئي ۽ اوترو آجبرا تي به، آئون جيڪو ننڍپڻ توڙي هن مهل تائين انهن مضمونن کان پري پڄندو آيو آهيان ۽ منهنجو گهڻو ڌيان راند روند ۽ تصويرن ٺاهڻ ۾ گذرندو هو ۽ هاڻي ڪلارڪ ۽ ڪهاڻيڪار..... پر هيءَ جو مون کي ايترو گهڻو پئي وڻي ته مان ڇا ڪيان.....!

وري فت پٽي کڻي هڪ ڊگهي لڪير ڪڍيائين، لڪير جي هڪ ڇيڙي تي ”الف“ لکيائين ۽ ٻئي ڇيڙي تي ”ب“ ۽ وڌيڪ خوش نظر آئي پر منهنجي دل دلگير ۽ اڻاڻڪي ٿي ويئي، چو ته مون کي محسوس ٿيو انهيءَ لڪير جي هڪ ڇيڙي تي مان بيٺو آهيان ته ٻئي ڇيڙي تي هوءَ..... هڪ ٻئي کان جدا جدا جاميٽري ۽ آجبرا جي حسابن وانگر..... تڏهن منهنجون اکيون پر جي آيون ۽ پاڇي ڪجهه به نه بچيو هو.  
”چئن منٽن جي دوري تي“

دل جو رشتو به عجيب رشتو آهي. سالن کان وٺي هڪٻئي کان پري پوءِ به سوين ميلن جي مفاصلي تي تند کي تپائي رکيو آهي. انهيءَ نازڪ رشتي کي جديد ايجاد موبائل فون تي قائم رکيو آهي. صرف آواز جي دنيا جا ساٿي ٿي ڪري. شام جو ”مس ڪال“ ڏٺائين، الاهي ڏينهن کان پوءِ ته هڪدم ”ڪال“ ڪئي ماس ته چيائين.

”جان! اڄ رات جو يارهين وڳي ”مس ڪال“ ڏيندي سان، پوءِ ڳالهائينداسين“

۽ پوءِ ڪال ڪٽجي وئي. تمام گهڻين بندشن هوندي موبائل کي ”چارج“ ڪرڻ ۽ ننڊڙي گهر ۾ ماحول ڏسي ڳالهائڻ ۾ وقت ته لڳي وڃيس ٿو پر صرف هن جو آواز ٻڌڻ لاءِ اڻاڻڪو رهندو آهيان ۽ جنهن ڏينهن ڳالهائڻ لاءِ وقت ڏيندي آهي ته ان ڏينهن ته خوشي ۽ بي چيني وڌي ويندي آهي پر وقت جيڪو ڳالهائڻ دوران ڪلاڪ منٽن وانگر ۽ منٽ سيڪنڊن وانگر سفر ڪندا آهن،

جڏهن ته انتظاري وارو ظالم وقت دل جي ڌڙڪن تي چڙهي ويهي رهندو آهي ۽ ان کي تيز  
ڌڙڪائيندي گذرڻ جونالوئي ناهي وٺندو.  
ائين ئي اڄ ڳالهائڻ لاءِ رات جي يارهين وڳي ”مس ڪال“ جو انتظار ڪري رهيو آهيان. ڪيبل  
تي ويهي مختلف چينل چيڪ ڪري هڪ فلم ڏسڻ لڳان ٿو. فلم سٺي آهي پر يارنهن طرف  
وڌندڙ ڪانٽي تي به نظر آهي. فلم کان وڌيڪ ڳڻيال تي آهي.  
پوءِ يارنهن... ٻارنهن... هڪ... ٻه... ۽ پوءِ مون کي ننڊ جو گهيرتو... ٽي لڳي چئن منٽن تي ڏسان ٿو ته  
پوري ٽين وڳي ٻه ”مس ڪالز“ لڳل آهن... ذهن تي گهڙي ئي ڪاوڙ چڙهي ڇهڪ هلائڻ لڳي ٿي...  
۽ موبائل فون کي... شديد ڌڪ منجهان پٽ سان لڳائي ڇڏيان ٿو... ۽ منهنجون اکيون زوارو قطار  
روئڻ لڳن ٿيون....

عباس سارنگ جي پهرين  
مڪتاب پکي اوائلا پيار جا ڪان پوءِ  
هي مڪتاب هڪ سنگھاري رڳ آهي.  
هن مڪتابي مڪتاب ۾ شامل مختصر  
مڪتباتيون بلڪل پنهنجي انتهائي  
خوبصورتيءَ سان شامل آهن.  
مڪتباتي ”جاميٽري ڪان الجبرا“  
ٽئين ”انتهائي پاور فل مڪتابي  
آهي لکي ٿو ”وري ڦٽ پٽي ڪٿي  
هڪ وڳهي لکير طريائين، لکير  
جي هڪ چيڙي تي ”الف“ لکيائين ۽  
پٽي چيڙي تي ”ب“ ۽ اها وڌيڪ  
خوش نظر آئي پر منهنجي دل وڳير  
۽ اڀاڻڪي ٿي وئي. چو ته مون کي  
محسوس ٿيو اٿئي، لکير جي هڪ  
چيڙي تي مان ڀيرو اُهيان نه پئي ٿي  
هروا..... هڪپٽي ڪان جدا جدا  
جاميٽري ۽ الجبرا جي حسابن  
وانگر..... تڏهن منهنجون اکيون  
پرچي آيون ۽ پاڻي هڪجهڙو به نه  
پيو.

(اخلاق انصاري)



مقدس مٽي




ڪتاب 10

سنڌي ادبي سنگت جيڪب آباد